

# Integrasjónsálit



INNLENDISMÁLARÁÐIÐ

# Innihald

1.	Formæli	4
2.	Um integratjónsálitid	5
3.	Samandrátur	7
4.	Integratjónsavbjóðingin í dag	9
5.	Integratjónspolitikkur	11
6.	Royndirnar aðrastaðni við integratjón	12
7.	Lýsing av útlendingaøkinum í Føroyum	13
8.	Gongdin á útlendingaøkinum í Føroyum	15
9.	Hví er neyðugt at hava eina integratjónsskipan?	17
10.	Integratjónsfremjandi átøk	19
11.	Samskipan av integratjónsøkinum	20
12.	Tulkatænasta	21
13.	Byrjanarundirvísingarskeið fyri vaksin í føroyskum og um Føroyar	22
14.	Børn í skúlaaldri	23
15.	Børn undir skúlaaldur	25
16.	Høvuðsavbjóðingin við at skipa fyri byrjanarundirvísing	26
17.	Undirvísingin skal enda við eini próvtøku	29
18.	Treytir í sambandi við ikki-tíðarbundið loyvi	31
19.	Bólkar, ið serligar skipanir kunnu verða gjørdar til	32
20.	Skal skipanin verða sjálvboðin ella kravd?	33
21.	Hvussu verður undirvísingin fíggjað?	34
22.	Kann skipanin hvíla í sær sjálvari?	35
	Skjal 1. Integratjónspolitikkur í Norðurlondum	36
	Skjal 2. Alment um flóttafólkaøkið í Føroyum	45
	Skjal 3. Útlendingar og uppihald	48

# 1. Formæli

Útlendingar eru ein sjálvsagdur partur av okkara samfelag og eitt ríkt tilfeingi, ið rúmkar okkara vitan og kunnleika á ymsan hátt. Tað setir okkum sjálvum krøv og mennir okkum sum samfelag. Vit eru fáment og okkum tørvar menniskjaligt tilfeingi.

Umráðandi er, at teir útlendingar, ið flyta til Føroya, fáa høvi at geva sítt ikast til samfelagið á ein týðandi hátt. Tá ið vit eggja teimum til at vera við og virka í samfelagnum, fáa vit økt virknið í samfelagnum, og tað verður okkum til stóran fyrimun.

„Integratjón“ er nýtt hugtak í Føroyum. Vit hava til dømis einki viðurkent føroyskt orð fyri „integratjón“. Hugtakið „integratjón“ fevnir um at savna fleiri partar í eina eind. Integratjón í samfelagsligum samanhangi er ein tilgongd, sum skapar felags grundarlag hjá bólkum ella fylkingum at liva lið um lið.

Upprunin til orðið „integratjón“ er leitt av latínska sagnorðinum „integrare“, ið merkir „gera heilt ella fullkomið“ ella „endurnýggja“ og sum gongur aftur til lýsingarorðið „integer“, ið merkir „heilur“ ella „óskalaður“.

Føroyamálsdeildin á Setrinum hevur skotið upp, at eitt føroyskt orð fyri integratjón kundi verið: „sameining“, „tillaging“, „innlaging“ ella „samlaging“.

Men hvat vilja vit við einari føroyskari integratjón? Vilja vit, at útlendingurin skal laga seg til føroyska samfelagið, uttan tó at sleppa sínum eyðkennum? Skal útlendingurin lagast inn í føroyska samfelagið ella skal tann einstaki útlendingurin og samfelagið laga seg hvørt eftir øðrum – samlagast? Ætla vit, at útlendingurin skal sleppa sínum eyðkennum og gerast líkari ella heilt líkur føroyingum, er talan ikki um integratjón, men um assimilatjón.

Arbeidsbólkurin hevur ikki tikið støðu til eitt føroyskt orð fyri integratjón, men tó er semja um, at hugtakið „integratjón“ skal fevna um fyrbrigdið: at einstaklingurin og samfelagið skulu laga seg hvørt eftir øðrum. Ein væleydnað integratjón hevur við sær, at útlendingar fáa høvi at virka í vinnulívnum, í frítíðar- og mentanarlívnum á jøvnum føti við aðrar føroyingar. Tað hevur stóran týðning, at integratjónin fer fram við fyriliti fyri føroyskari og útlendskari siðvenju og mentan soleiðis, at útlendingurin ikki missir sín egna samleika.

**„Integratjón“ er nýtt hugtak í Føroyum. Vit hava til dømis einki viðurkent føroyskt orð fyri „integratjón“. Hugtakið „integratjón“ fevnir um at savna fleiri partar í eina eind. Integratjón í samfelagsligum samanhangi er ein tilgongd, sum skapar felags grundarlag hjá bólkum ella fylkingum at liva lið um lið.**

## 2. Um integrasjónsálitið

Annika Olsen, landsstýriskvinna, setti á vári 2010 ein arbeiðsbólk at gera uppskot til ein integrasjónspolitik í Føroyum.

Í arbeiðsbólkinum vóru umboð fyri Innlendismálaráðið, Útlendingastovuna, Mentamálaráðið, Almennamálaráðið, Kommunusamskipan Føroya, Føroya Kommunufelag, Løgregluna og útlendingaumboð.

Tá ið arbeiðið í bólkinum var komið eitt sindur áleiðis og farið varð at tosa um, hvørji tiltøk kundu verða sett í verk fyri at hava eina skipaða integrasjón, metti arbeiðsbólkurin, at neyðugt var, at arbeiðsgevarar vóru umboðaðir í bólkinum, tí nógv av tiltøkunum viðvíktu arbeiðsgevarunum. Bólkurin heitti tí á Vinnuhúsið um at velja eitt umboð.

### Í arbeiðsbólkinum hava hesi umboð sitið

Gunnvá S. á Lofti,  
ráðgevi, Innlendismálaráðið, forkvinna  
Gudrun Mortansdóttir Nolsøe,  
fulltrúi, Innlendismálaráðið (til september)  
Súsanna Nordendal,  
fulltrúi, Almennamálaráðið  
Bergur Berg,  
ráðgevi, Mentamálaráðið  
Gurið Joensen,  
stjóri, Útlendingastovan  
Bette Johansen,  
málsviðgeri, Útlendingastovan  
Bergmann Finnsson,  
ráðgevi, Føroya Kommunufelag  
Jancy Biskupstøð Klein,  
leiðari, Kommunusamskipan Føroya  
Kalpana Vijayarathan,  
lektari, útlendingaumboð  
Velko Gjorgjieski,  
arbeiðsformaður, útlendingaumboð  
Karen Marie Olesen,  
Fúti  
Esther Dahl,  
ráðgevi, Vinnuhúsið (frá oktober)

### Arbeiðssetningurin frá landsstýriskvinnuni var hesin:

- Hvat verður gjørt í Íslandi, Danmark, Noregi, Svøríki og Finnlandi at integrera fremmandafólk, sum flyta til landið.
- Hvørjar eru royndirnar aðrastaðni við integrasjón? Er kannað, hvønn týdning skipað integrasjón hevur? Fyrir munir og vansar.
- Eru royndirnar ikki einsháttaðar, hvør er orsøkin til tað, og hevur tað týdning, hvussu integrasjónin verður lögð til rættis.
- Persónsskari: Hvønn skal integrasjón í Føroyum vera til? Til allar útlendingar, sum koma til landið? ella skulu ymsar skipanir verða gjørdar til teirra, sum bara koma til landið eitt stutt skifti at arbeiða, og tey, sum ætla at verða verandi?
- Skal skipanin miða eftir serligum bólkom t.d. kvinnum/monnum/børnum?
- Innihald: Hvat skal integrasjón fevna um: Innleiðsluskeið, málskúla, o.s.fr.
- Skal skipanin vera sjálvboðin ella kravd?
- Skal skipanin vera sjálvboðin, skal onkur áeggjan vera, t.d. onkur fyrimunur við at taka skeiðið?
- Hvar: Hvussu eigur integrasjón at verða skipað? Skal tað vera uppgáva hjá almennum lands- ella kommunustovnum, og/ella kunnu privat feløg eisini vera við.
- Hvat fer tað at kosta at seta integrasjónsskipan í verk? Og hvussu er kostnaðurin býttur út á ymisku yrkisøkini.
- Eru móguleikar at fáa inntøkur, so skipanin kann hvila í sær sjálvari?

Skjótt gjørdist arbeiðsbólkinum greitt, at royndirnar í okkara grannalondum ikki eru heilt sambærlicar við føroysk viður-

skifti. Útlendingar, ið koma til Føroya, eru í høvuðsheitum útlendingar, ið verða sameindir við ein føroying, og útlendingar, ið koma til Føroya at arbeiða, umframt makar og børn teirra.

Bólkurin av útlendingum í okkara grannalondum, er breiðari og fevnir eisini um flóttafólk, og nógv meira um útlendingar, ið verða sameindir við aðrar útlendingar. Av tí at flóttafólk ikki eru í Føroyum nú, og avbjóðingin at integrera tey er ein heilt onnur, kemur arbeiðsbólkurin ikki við uppskoti um, hvussu integrasjónin av hesum bólki eigur at verða skipað. Bólkurin hevur í skjali 2 lýst serligu avbjóðingina, tað er, at fáa flóttafólk inn í landið.

Peningur varð ikki settur av til uppgávuna, og hetta darvaði arbeiðnum nakað m.a. hevur arbeiðsbólkurin ikki havt høvi at fáa serfrøðingar úr grannalondum at greiða frá royndunum í teirra londum. Hetta hevur avmarkað, hvussu væl bólkurin hevur kunnað greitt frá royndunum aðrastaðni, og mett um í hvønn mun tær eru sambæriligar við støðuna her.

Torført hevur verið at fáa útvegað skrivligt tilfar úr grannalondunum, ið vísa royndir og kanningar hjá teimum við at integrera útlendingar. Av tí at málbólkarnir fyri integrasjón eru so ymiskir í Føroyum og í grannalondunum, helt arbeiðsbólkurin, at spurningurin um integrasjón í grannalondunum ikki var so alneyðugur til tess at lýsa tørvin á integrasjón í Føroyum. Bólkurin hevur tí ikki gjørt so nógv burtur úr teimum royndum, grannalond okkara hava við at integrera útlendingar.

Fyri at skapa størri samanhag í frágreiðingina fylgir bólkurin ikki spurningunum í arbeiðssetninginum í øllum. Allir spurningarnir eru svaraðir, men ikki í somu raðfylgju, sum teir eru settir.

## 3. Samandráttur

Integrationsmál eru oftast viðkvöm og trupul. Royndirnar úr grannalöndunum eru besta þróunin um það. Hóast grannalöndin hafa skipað seg á ymsan hátt, tykist ekki sum um nakað teirra heldur, at integrationsin nær á námind hefur eydnast væl. Hetta er eitt torgreitt öki.

Í útlendingamálum sæst jafnan, at tá ið mál taka seg upp, sum elva til tvörleikar hjá einstaklingum ella bólkum, verða gjörðar ymsar serskipanir til tess at sleppa undan trupulleikum í kjalavörinum av teimum. Tá ið integrationspolitikkurinn er endaliga samtyktur, hefur það alstóran týðning, at reglurnar verða fylgðar til tess at sleppa undan trupulleikum, sum annars fara at taka seg upp, sum frá líður.

Ein væleydnað integrations hefur við sær, at útlendingar virka í samfelagnum jafnbjóðis feroyskum borgarum, t.e., at útlendingarnir kunnu fáa sær útbúgving, virka í vinnulívinum, í politikki og í frítíðar- og mentanarlívinum eins og feroyingar. Samstundis er það týðningarmikið, at integrationsin verður lagað soleiðis, at innflytarin ekki kennir seg kroystan at káma tann samleika, hann hefur frá upprunaligu mentanini. Tí má integrationsin verða lagað við fyriliti bæði fyri feroyskari og útlenskari siðvenju og mentan.

Arbeidsbólkurinn heldur, at stöðan integrations viðvikjandi er alt annað enn nøktandi, og mælir til, at ymisk tiltök verða sett í verk sum skjótast. Kunnu øll tiltökini ekki verða framd í einum, verður mælt til, at tiltökini verða sett í verk eftir 3 árum og í hesi raðfylgju:

### 1. Integrationslóg skal verða smíðað

Bólkurinn heldur, at stórir fyrimunir eru við at skipa integrationspolitikkinn í eini integrationslóg. Við eini integrationslóg eru allar ætlanirnar ásettar í lógini – onki ivamál er um, hvør ætlanin er, og hvussu viðurskiftini skulu verða skipað. Við eini integrationslóg hava landsins myndugleikar bundið seg til at fáa ásettu skipanirnar at virka, og peningur má verða játtaður, so skipanirnar kunnu fáast at virka. Tí hava landsins myndugleikar eisini skyldu at halda lógina og fylgja henni.

Ein annar fyrimurur við at hava eina integrationslóg er, at útlendingar fáa betri möguleikar at kunna seg um rættindi og skyldur og fáa at vita, hvørjar sanksjónirnar eru, um lógin

ikki verður hildin. Lógin skal vera greið og ekki geva innflytarum falskar vónir, ið kunnu elva til tvörleikar, sum bæði sosialt og figgjjarliga fara at kosta Feroyum dýrt.

### 2. Samskipari verður settur

Arbeidsbólkurinn mælir til, at samskipari verður settur at geva ymisku myndugleikunum ráð um integrations og tryggja at nevndu tiltök, ið arbeidsbólkurinn mælir til verða sett í verk, stuðla upp undir hvørt annað og verða ment so hvørt. Her kundi t.d. verið hugt at íslensku skipanini, sum hefur ein stovn, Fjölmenningssetrið, til m.a. at kunna útlendingar um teirra rættindi í Íslandi og at skapa sambond millum útlendingar. Tá ið t. d. lógir og mannagongdir, ið onkursvegna ávirka útlendingar, verða skipaðar, hefur stovnurinn stóran týðning sum ráðgevi. Kommunur hava eisini möguleika at venda sær til Fjölmenningssetrið og leita sær ráð, tá ið nógvir útlendingar koma til kommunurnar.

Samskiparin skal eisini takað sær av kunnandi tilfari til nýkomnar útlendingar.

Niðanfyrri eru nøkur uppskot, hvussu staðbundið integrationsarbeiðið kann fara fram.

- Kunning til útlendingin – hvat finnur tú hvar í kommununi, hvørji eru tíni rættindi?
- Dagstovnar, skúli, val og möguleiki at stilla upp. Möguleiki hjá kommunum og Útlendingastovuni at samstarva um tað.
- Læra feroyskt, skapa fólkaræðiliga fatan, læra um okkara vanar. Kundi kanska verið á kvöldskúlastigi, kanska sum felagsundirvísing fyri fleiri kommunuøki. Umráðandi er, at arbeidsplassini eggja fólki at fara á hesi skeið.
- Vera við at skapa borgarabólkar í kommununi, sum kunnu leiðbeina útlendingum. Kommunan kann siggja til at seta bólkarnar, veita høli og ráðgeva og fáa samstarv í lag við arbeidsplassini.
- Möguleiki er eisini at brúka ítróttarfeløg og onnur áhuga-feløg, til at skapa sosialt netverk.

### 3. Byrjanarskeið skal verða fyriskipað

Arbeidsbólkurin mælir til at skipa eitt kravt byrjanarskeið fyri útlendingar í Føroyum. Á byrjanarskeiðnum skal útlendingurin m.a. læra føroyskt, um føroyska mentan og um føroyska samfelagið. Bólkurin mælir til, at skeiðið skal vera staðið, áðrenn til ber at fáa upphaldsloyvi, sum ikki er tíðarbundið. Bólkurin mælir eisini til, at Mentamálaráðið í samstarvi við Innlendismálaráðið ger námsætlanir fyri hvørt skeiðið sær, ásetir krøv til undirvísingartilfarið og ger av, hvørjar førleikar tey, sum undirvísa í hesum lærugreinum, skulu hava.

Mentamálaráðið skal sum undirvísingarmyndugleiki í framhaldi av námsætlanunum – saman við útlendingarmyndugleikum, ið hava eftirlit við útlendingunum, tá ið søkt verður um ikki-tíðarbundið loyvi – gera av, hvørji krøv skulu verða sett próvtøkuni.

### 4. Eyka undirvísing í fólkaskúlanum

Sambært § 5, stk. 6 í fólkaskúlalógini kunnu næmingar, ið hava føroyskt sum annað mál, í hóskaði vavi fáa serstaka undirvísing í føroyskum. Neyvari reglur eru ikki ásettar í kunngerð um undirvísing í føroyskum máli, men sambært siðvenju hjá Mentamálaráðnum fáa næmingar, ið hava føroyskt sum annað mál, boðið 20 undirvísingartímar.

Arbeidsbólkurin mælir til, at nýggj føst skipan verður gjørd um eyka undirvísing í føroyskum til næmingar í fólkaskúlanum, sum hava føroyskt sum annað mál. Eyka undirvísingin skal verða sett í verk samstundis sum byrjanarskeiðið verður bygt upp.

### 5. Átøk í mun til børn undir skúlaaldur

Týðningarmikið er, at børn, ið hava føroyskt sum annað mál, so tíðliga sum til ber fara at nýta føroyska málið. Tess fyrr børnini byrja at nýta málið, tess betur verða tey fyri málsliga og minni tørv hava tey á málundirvísing, tá ið tey verða meira tilkomin.

Umhugað kundi verði at gjørt eina skipan, ið ásetir, at Gigni kann fara á heimavitjan hjá nýkomnum útlendingum, ið hava børn við til Føroya, á sama hátt sum skipanin virkar í dag, tá Gigni kemur á heimavitjan hjá nýggjum foreldrum. Við hesi heimavitjan kann Gigni eggja foreldrum at lata barnið fara á dagstovn, so barnið fær móguleika at nýta føroyska málið so tíðliga sum gjørligt.

Í fólkaskúlalógini er heimild til at tvímælt børn, ið hava annað móðurmál enn føroyskt, og sum ikki hava byrjað skúlagongdina, kunnu fáa stuðul til frama fyri málsligu mennigina í føroyskum máli. Nærri reglur eru ikki ásettar um hetta undirvísingartilboð, og dømir finnast ikki um, at slík undirvísing er sett í verk.

Bólkurin mælir til, at m.a. hesi tilboð verða sett í verk, so børnini so tíðliga sum til ber koma at læra føroyska málið.

### 6. Tulkatænasta skal verða skipað

Fleiri myndugleikar hava víst á, at tørvur er á tulkatænastu. Samskiptistrupulleikar gera ofta um seg, tá ið útlendingur skal til samrøðu hjá einhvørjum føroyskum myndugleika. Ein tulkatænasta kann verða stór hjálp hjá báðum pørtum.

#### Fígging

Mett verður at málundirvísing til vaksni, umleið 100 klokku-tímar í føroyskum og umleið 50 klokku-tímar um samfelagsviðurskipti, kemur at kosta umleið 1.8 milliónir kr. um árið. Hesin kostnaður er uttan høli og undirvísingartilfar. Eyka-undirvísingin í fólkaskúlanum verður leysliga mett til at kosta umleið 4,4 milliónir kr. Í hesi metingini verður roknað við umleið 90 næmingum, sum í miðal hava tørv á 3 tímum um vikuna.

Neyðugt er sum skjótast at gera undirvísingartilfar til byrjanarskeiðini. Ilt er at meta um kostnaðin av at framleiða undirvísingartilfar, tí forkunnleikin um økið er lítil.

At seta á stovn eina samskipanarfunktið verður mett til at kosta umleið 1 millión kr. Tá skipanin er byrja at virka, verður hon væntandi biligari.

Ilt er at siga, hvat tulkatænastan fer at kosta, tí kostnaðarmetingin má gerast, alt eftir hvussu skipanin skal virka.

Av tí at so sera nógv viðurskipti eru ókend, og ilt er at spáa um, hvussu skjótt ferð kann verða sett á ymsu økini, verður mælt til eina trý ára royndarverkætlan. Soleiðis ber til at fremja integrasjónsætlanina í stigum, so hvørt sum tiltøkini verða bygd upp.

## 4. Integratjónsavbjóðingin í dag

Øll londini í vesturheiminum hava nú á døgum eina stóra avbjóðing, tí tey skulu orða ein integratjónspolitik, ið skipar viðurskiftini hjá flóttafólki og útlendingum í landinum. Politikkurin skal verða við til at fáa útlendingar at verða meira við í samfelagnum og á arbeiðsmarknaðinum.

Hvussu væl hetta hevur hepnast í ymsu londunum, sum borið verður saman við, lýsa vit stutt niðanfyri. Fyri ein part fyri at lýsa hvørjar reglur, grannalond okkara hava á integratjónsøkinum, og fyri at finna útav, um vit í Føroyum kunnu læra nakað av hinum londunum, tá ið ræður um at integrera útlendingar.

Vit bera saman við Danmark, Svøríki, Noreg, Finnland og Ísland. Tey eru øll nútíðarlig og fólkaræðislig samfeløg við fríum marknaðarbúskap, men londini hava ymiskar siðvenjur á útlendingøkinum og ymiskar mátar at reka vælferðarsamfeløgini. Tað merkir, at politiskur íblástur kann verða fingin úr øllum londunum, vit bera saman við, men hugsað verður alla tíðina um, hvussu einstøku tiltøkini kunnu virka í Føroyum.

Kortini eru nógvir felagsnevningar í integratjónspolitikkinum fyri hesi londini. Á fleiri økjum eru grundreglurnar næstan eins.

Á teimum økjum, har stórir munur er millum londini, er tað oftast í Danmark, at lóggávan er kravmiklari. Serliga tá ið ræður um rættin til familjuseining og í nøkrum førum eisini, tá ið ræður um treytirnar fyri at fáa ikki-tíðarbandið upphaldslovyi og treytirnar fyri at gerast ríkisborgari.

### 4.1. Krøv til útlendska arbeiðsmegi

Ongi lond loyva útlendskari arbeiðsmegi fría atgongd. Øll londini, vit sammeta okkum við, hava strangar treytir fyri hesa sonevndu búskaparligu innflyting.

Nógv Vesturevropisk lond tóku nógv ófaklærda arbeiðsmegi inn fyri 30-40 árum síðan; men sum frá leið stóðust eyðsýndir samfelagsligir trupulleikar av hesum – serliga í sambandi við familjuseiningar til upprunaliga innfluttu arbeiðsmegina – so í dag vita vit bara um Føroyar, sum tekur ófaklærda arbeiðsmegi inn. Flestu londini hava serligar reglur, ið loyva serligum serfrøðingum (KT fólki, læknum o.ø.) lættliga inn í landið til tess at skunda undir búskaparliga menning í landinum.

Vert er tó at geva gætur, at flestu evropisku londini eru í ES/EBS-skipanini. Við henni eru øll hesi londini í grundregluni ein felags arbeiðsmarknaður, og tí í eini heilt aðrari arbeiðsmarknaðarstöðu enn Føroyar. Ófaklærd arbeiðsmegi hevur frítt at fara millum "gomlu" EBS-londini, og eisini ófaklærd arbeiðsmegi úr eysturevropisku londunum (lágglonarland, lutfalsliga) kann arbeiða í "gomlu" EBS-londunum, tó við ávísingum avmarkingum og eftirliti í flestu londunum.

### 4.2. Skandinaviska vælferðarsamfelagið og innflytan

Grundreglan í skandinaviska vælferðarsamfelagnum um, at allir borgarar skulu sleppa eins væl fram at almennum veitingum, riggar illa saman við, at landamørkini eru opin. Skandinavisku londini hava høga minstuløn og lutfalsliga høggar almennar veitingar til øll, sum ikki fáa arbeiði ella ikki kunnu arbeiða. Tað merkir, alt annað líka, at tað gerst alsamt meira lokkandi hjá flóttafólki og innflytarum at søkja um at sleppa inn í hesi lond. Tað merkir eisini, at økt innflyting av lágútbúnari arbeiðsmegi kann fáa serliga stórar samfelagsbúskaparligar avleiðingar í londum sum okkara.

### 4.3. Familjuseining

Reglurnar fyri at fáa familjuseining eru sera ymiskar í hesum londunum. Danmark er tað landið, ið setir strangastu treytirnar fyri at fáa familjuseining og er tað serliga á trimum økjum, at dansku reglurnar eru strangari.

1. Persónsskarin: Í Danmark eru tað bara hjúnafelegi, sambúgvandi og ómyndug børn, ið kunnu fáa familjuseining. Svøríki og Finnland loyva í serligum førum eisini øðrum enn omanfyri nevndu at fáa familjuseining.

2. Aldurskrav: Danska lóggávan ásetir, at báðir partar skulu verða yvir 24 ár, skulu tey lúka treytirnar at fáa familjuseining til hjúnafelega. Í Svøríki skulu báðir partar vera yvir 18 ár, og í Finnlandi er einki aldursmark ásett.

3. Tilknyttiskrav til hjún: Við sameining verður kravt í Danmark og í Finnlandi, at hjúnini bæði hava størri tilknyti til ávíkavist Danmark og Finnland, enn til nakað annað land.



Øll londini uttan Svøríki hava okkurt forsyrgjarakrav, tå ið søkt verður um familjúsameining við ein hjúnafelaga.

Í øllum londunum kunnu útlendingar verða familjúsameind við børn undir lógaldur. Tað merkir í flestu førum børn undir 18 ár.

#### 4.4. Ikki-tíðarbundið upphaldsloyvi

Flestu londini loyva ikki-tíðarbundið upphaldsloyvi innan 7 ár. Danmark er landið, tað tekur longst tíð at fáa ikki-tíðarbundið loyvi, har tekur tað í minsta lagi 7 ár. Tó hava serliga væl integreraðir útlendingar í Danmark í serligum førum rætt til at fáa ikki-tíðarbundið loyvi eftir 5 ár. Í Finnlandi kunnu útlendingar fáa ikki-tíðarbundið upphaldsloyvi eftir at hava búð í Finnlandi í 2 ár. Í Svøríki ber til hjá nøkrum útlendingum at fáa ikki-tíðarbundið upphaldsloyvi beinanvegin, og onnur kunnu fáa ikki-tíðarbundið loyvi eftir 2 árum.

#### 4.5. Krøv til ríkisborgararætt

Treytirnar fyri at gerast ríkisborgari eru eins og, tå ið søkt verður um ikki-tíðarbundið upphaldsloyvi, strangast í Danmark, har tað almenna kravið er, at viðkomandi skal hava búð í ríkinum í minsta lagi 9 ár. Danmark loyvir ikki dupultan ríkisborgararætt, t.e. at útlendingurin er ríkisborgari í Danmark og í gamla heimlandinum samstundis. Til sammetingar loyvir Finnland dupultan ríkisborgararætt og almenna kravið um, hvussu leingi ein skal hava búð í Finnlandi, áðrenn viðkomandi kann verða ríkisborgari, er 6 ár. Øll londini, Svøríki undantikið, seta krøv um mál- og samfelagskunnleika. Svøríki loyvir harafturat dupultan ríkisborgararætt. Møguleiki er at fáa ríkisborgararætt eftir at hava búð í Svøríki í 5 ár.

#### 4.6. Innleiðsluskrá – mál og samfelagsviðurskipti

Flestu grannalond okkara hava sett greiðar leiðreglur fyri, hvønn rætt og hvørjar skyldur útlendingar, ið koma til landið, hava í sambandi við integrasjón. Til henda rætt og hesar skyldur hoyrir at vera við í serligum innleiðsluskeiðum, sum eru royndir at fáa útlendingar integreraðar í arbeiðsmarknaðin og undirvísing í máli og samfelagsviðurskiptum.

Í Danmark er innleiðsluskeiðið ætlað bæði flóttafólki og familjúsameindum útlendingum. Í Svøríki er innleiðsluskeiðið fyrst og fremst ætlað flóttafólki.

At duga málið í landinum hevur í allarflestu førum sera stóran týdning fyri eina væleydnaða útlendingaintegrasjón. Tí hava øll lond tilboð um málundirvísing.

Í Svøríki og Danmark er málundirvísing samskipaðir partar av innleiðsluskeiðnum fyri nýkomnar útlendingar, og tí er kravt at vera við. Eru fólk ikki við í kravdu málundirvísingini, kann tað hava við sær eina fíggjarliga sanksjón fyri tey, ið fáa hjálp frá tí almenna.

Danmark hevur skipað innleiðsluskeiðið soleiðis, at tað endar við eina próvtøku, har útlendingurin, fyri at gerast ríkisborgari, skal prógva, at hann skilir málið og hevur eina ávísar samfelagsfatan.

## 5. Integrationspolitikkur

Avgerandi er, at Føroyar fáa ein politikk, ið tekur útlendingar inn í samfelagið, men samstundis hevur atlit at okkara litla samfelag. Tann fólkaføðiliga ójavnvág, ið kann standast av innflyting, er eitt vandamál, ið samfelagið má taka í størsta álvara. Henda ójavnvág kann gerast serliga stór á summum plássum, tí nógvastaðni búgva so fá fólk, at bara heilt fáir útlendingar verða ein stórir prosentpartur av øllum, sum búgva í smáu samfeløgum. Slík íbúgvaviðurskipti gera tað serliga krevjandi at fáa í lag væl eydnaða integrasjón, og spurningurin er, um lógin eigur at leggja uppfyri við at heimila, at útlendingamyndugleikar, almannamyndugleikar og kommunur í serligum førum kunnu seta serlig tiltøk í verk.

### 5.1. Útlendsk luttøka í føroyskum kommunalpolitikki

Tá ið talan er um integrationspolitikk, er ein av stóru avbjóðingunum hjá okkum eins og hjá londunum kring okkum at ansa eftir, at grundleggjandi demokratisk rættindi hjá fólki framvegis verða tryggjað. Hesa avbjóðing hava fleiri lond tikið á seg við m.a. at tryggja útlendingum góðar møguleikar at vera við í tí samfelagi, teir eru komnir til. Í fyrstu atløgu er talan um staðbundna samfelagið, har øll londini kring okkum hava givið øllum fastbúgvandi útlendingum valrætt og valbæri til kommunuval nú.

Danmark skrivaði í 1992 undir Strassburg sáttmálan<sup>1</sup>. Sáttmálin varð settur í gildi í mai 1997. Sáttmálin bindur partarnar til at tryggja útlendingum somu rættindi, sum teirra egnu borgarar hava, so sum talufrælsi og fundarfrælsi. Eisini áleggur sáttmálin þortunum at tryggja útlendingum nøktandi kunning um rættindi og skyldur teirra í lokala samfelagnum. Harumframt leggur sáttmálin upp til, at útlendingar fáa valrætt og valbæri til kommunuval, tá ið teir hava verið búsettir í sama landi í 5 ár.

Sum avleiðing av at danir taka undir við Strasbourg sáttmálanum, gjørdi Løgtingið av síðst í 2006<sup>2</sup> at taka undir við eini broyting í vallógini. Við nýggju broytingini í vallógini er nú ásett í § 1, stk. 2, at allir ríkisborgarar úr øðrum londum hava

valrætt og valbæri til kommunuval, um so er, at teir hava havt fastan bústað í Føroyum seinastu 3 árin undan valinum.

Til tess at tryggja, at allir útlendingar veruliga kunnu fáa gagn av møguleikanum at verða virknir borgarar í staðbundna samfelagnum hava kommunurnar fingið eina avbjóðing, tí neyðugt er hjá kommununum at arbeiða miðvíst fyri, at kunna útlendingar um sínar valmøguleikar og tryggja teimum eitt gott grundarlag til at kunna taka stóðu til kommunalpolitikk.

Skal útlendingur fáa valrætt og valbæri til løgtings- og fólkatingsval á jøvnum føti við aðrar borgarar í Føroyum, er neyðugt, at útlendingurin sigur frá sær sín upprunaliga ríkisborgararætt og skiftir til danskan ríkisborgararætt.

1) Konvention om udlændinges politiske deltagelse på lokalt niveau.

2) Sí løgtingsmál nr. 11/2006. Í 2006 vóru 562 útlendingar yvir 18 ár fastbúgvandi í Føroyum. Norðurlendingar eru ikki taldir við.

## 6. Royndirnar aðrastaðni við integrasiójn

Ongi hagtøl eru fyri, hvørja ávirkan útlendinga- og integrasiójnspolitikkurin hevur havt í teimum einstøku londunum. Harafturat er ilt at finna sambæriligar kanningar av orsökini til, at so stórir munur er á. Greitt er, at summir útlendingar klára seg væl og eru væl integreraðir í teimum ymisku londunum, hjá øðrum eydnast tað munandi verri. Eitt nú er líkt til, at greiðir landafrøðiligir munir eru, soleiðis at skilja, at útlendingar úr ávísimum økjum standa seg munandi betur enn tey innbornu at døma eftir flestu tøkum hagtølunum (so sum tøl um yrkis-luttøku, miðalinntøku, tørv á almannaveitingum og framdum brotsgerðum), men líkt er til, at útlendingar aðrastaðni frá standa seg munandi verri enn tey innbornu eftir somu hagtølum at døma.

Kanningar, hvi so stórir munur er á, og hvussu integrasiójn-stiltøkini virka, skulu m.a. hava fyrilit fyri einum hópi av viðurskiftum, sum útlendinga- og integrasiójnspolitikkurin ikki kann ávirka ella bara fyri ein part kann ávirka. Tað veri seg m.a. munurin millum vónirnar hjá útlendingum, ið flyta til londini, munurin millum áskoðanirnar hjá landsins borgarum á útlendingar og munurin millum samfelagsbygnaðin í londunum.

Ein gjøgnumgongd av útlendinga- og integrasiójnspolitikkinum í ymsu londunum vísir, at ilt er at finna eitt sannførandi svar um, hvussu integrasiójnstrupulleikarnir skulu verða loystir.

Seinastu 10 árin hava næstan øll tey stóru londini í Evropa samtykt nýggjar integrasiójnslógir. Lógirnar hava havt við sær størri krøv til integrasiójn fyri at fáa ikki-tíðarbundið uppihaldsloyvi og fyri at fáa rætt til politisk og almen rættindi (sosial rættindi). Nýggjur týðningur tykist við hesum at verða lagdur í integrasiójnshugtakið - frá at vera ein felags integrasiójn til nú at umfata alt fleiri krøv um meira einsæris mentanarliga tillaging til samfelagið. Hesar broytingar eru so feskar, at ikki ber til at siga nakað um royndirnar við teimum. Flestallar sosiologiskar kanningar benda á, at krøv um einsæris mentanarliga tillaging til samfelagið ikki fremja integrasiójnina, men heldur firra útlendingar. Integrasiójn er tó eisini fyri stóran part ein spurningur um støðuna, sum tey innbornu yvirhøvur hava mótvegis útlendingum, og tí er kanska hugsandi, at broytingarnar kunnu hava fremjandi árin á integrasiójnina - ikki tí at hon er skilagóð í mun til útlendingar, men tí at tey innbornu fata

hana sum rættvísari. Sum er, eru útlendingatrupulleikar ikki eitt politiskt evni í Føroyum, og tí kann valla nøkur orsök vera til at hugsa um líknandi strong tiltøk her.

Fyrimunur við teirri svensku skipanini er fyri útlendingin, at hann beinanvegin fær somu rættindi, sum allir aðrir borgarar í landinum. Í hinum londunum verða fleiri krøv sett útlendingi, áðrenn hann fær somu rættindi.

Vansin við teirri svensku skipanini kann vera, at hon kann fáa landsins borgarar at gerast útlendingafíggindaligir, tí útlendingar koma til landið og fáa beinanvegin somu rættindi, sum tey innbornu, uttan at samfelagið tryggjar sær, at útlendingarnir hava førleikar til at geva samfelagnum síni íkast á sama hátt sum tey innbornu.

# 7. Lýsing av útlendingaøkinum í Føroyum

## 7.1. Útlendingamál er felagsmál.

Útgangsstøðið í útlendingalógini er, at tað er ikki loyvt frítt at flyta til Føroya. Tað merkir, at útlendingar skulu hava serstakt loyvi til at koma inn í landið. Ríkisborgararætturin er avgerandi fyri hvat loyvi, ið krevst.

## 7.2. Lóggáva á útlendingaøkinum:

Anordning nr. 182 frá 22. marts 2001 om ikrafttræden for Færøerne af udlændingeloven.

Bekendtgørelse nr. 636 frá 7. juni 2010 om udlændinges adgang til Færøerne.

Lov nr. 462 frá 17. juni 2008 for Færøerne om udlændinges adgang til opholdstilladelse med henblik på visse former for beskæftigelse (ES lógin er óvirkin í lýtuni).

### 7.2.1. Norðurlendingar:

Norðurlendingar eru undantiknir og kunnu búseta seg og arbeiða frítt við ongum loyvi. Tó kunnu norðurlendingar verða útvístir eftir revsilógini.

## 7.3. Loyvi:

- Visum
- Uppihaldsloyvi:
  - Familjuseining
  - Arbeiðs- og uppihaldsloyvi
  - Friðskjól til flóttafólk

### 7.3.2. Visum:

Visum er galdandi fyri ítøkilig endamál so sum frítíð, ráðstevnu ella handilsmessu. Visum er í gildi upp til 3 mánaðir.

### 7.3.3. Familjuseining:

Familjuseining verður givin við atlit at familjuviðurskiptunum hjá umsøkjaranum.

- Treytin er, at umsøkjarin hevur hjúnafelaga ella samlivandi, foreldur ella børn, ið búgva fast í Føroyum.

- Tann fastbúgvandi kann vera annaðhvørt føroyingur, norðurlendingur ella útlendingur.

Familjuseining verður givin sum eitt tíðarbundið loyvi, við atlit at ikki-tíðarbundnum loyvi.

### 7.3.4. Arbeiðs- og uppihaldsloyvi:

Arbeiðs- og uppihaldsloyvi verður givið við atlit at tørvinum hjá samfelagnum.

Sbrt. § 9, stk. 2, nr. 4 skal tað vera:

væsentlige beskæftigelsesmæssige eller erhvervmæssige hensyn, der taler for at imødekomme ansøgningen.

- Tí eru tveir móguleikar at fáa arbeiðs- og uppihaldsloyvi eftir § 9, stk. 2, nr. 4
  - Umsøkjarin hevur serligan førleika, sum tørvur er á.
  - Er talan um ófaklærd, skal almennur tørvur vera á arbeiðsmegi.
- Arbeiðs- og uppihaldsloyvið er tíðarbundið í 1 ár í senn við atlit at einum fyríbils uppihaldi.

### 7.3.5. Ítróttaravtalan:

Ítróttaravtalan er ein avtala millum Innlendismálaráðið og Ministeriet for Flygtninge, Indvandrere og Integration.

Ítróttarfólkið fær ítróttarloyvi, ið samstundis heimilar viðkomandi at arbeiða eitt sindur við síðuna av ítróttinum.

### 7.3.6. Ikki-tíðarbundið loyvi:

Útlendingur, ið er *familjuseindur*, kann søkja um ikki-tíðarbundið loyvi eftir 3 ár. Treytirnar, ið settar verða fyri at fáa ikki-tíðarbundið loyvi, eru, at tann familjuseindi og makin skulu verða samlivandi ella sambúgvandi, viðkomandi skal ikki vera revsaður og ikki skylda tí almenna nakað.

Útlendingur, ið er í Føroyum við *arbeiðs- og upphaldsloyvi*, kann søkja um ikki-tíðarbundið loyvi eftir 7 ár. Treytirnar, ið settar verða fyrri at fáa ikki-tíðarbundið loyvi, eru, at viðkomandi skal hava eitt arbeiðstilboð, ikki vera revsaður og ikki hava skuld til ta almenna.

Útlendingurin skal harafturat til eina integratjónssamrøðu, har viðkomandi m.a. skal prógva, at hann klárar at samskifta á føroyskum og ella á øðrum skandinaviskum máli, sum viðkomandi klárar seg við í Føroyum, og at hann annars er virkin í samfelagnum.

### 7.3.7. Friðskjól:

Tann, sum hevur verið fyrri álvarsligum mannarættindabrotum ella brotum á humaniteru rættindini síni, og sum tí noyðist at flýggja undan ítøkiligum hóttanum móti lívi, heilsu og grundleggjandi mannarættindum, tí at heimlandið ikki verjir hesi rættindi, skal verða viðurkendur sum flóttafólk í Føroyum, eru Føroyar fyrsta tryggja landið, hann kemur til ("eintingisflóttafólk"). Harafturat hava øll lond skyldu til, eftir áheitan frá UNHCR (ST hákommiserinum um flóttafólk), at taka sín part av flóttafólki, sum UNHCR hevur tikið undir fyribilsvernd sína sum flóttafólk (kvotaflóttafólk)

Serstakliga fá fólk hava søkt um friðskjól í Føroyum, og at kalla øll eru send aftur til annað trygt land.

Føroyar hava ikki skyldu móttvegis altjóða samfelagnum at taka móti flóttafólki. At taka móti flóttafólki er serstakliga kravmikið, og spurningurin er, um Føroyar skulu taka økið á seg saman við útlendingamálum annars.

Neyvari umrøða av flóttafólkaøkinum er í skjali 2.

### 7.3.8. Altjóða rættarligar avtalur, ið eru viðkomandi fyrri útlendingarættin í Føroyum:

Føroyar eru bundnar av mannarættindasáttmálum, og tí er avmarkað lóggávuheimild galdandi á økinum, tí at lóggávan í landinum altið má samsvara við altjóða lóg.

Harafturat hevur Danmark bundið seg til fleiri millumtjóðasáttmálar, ið hava týdning á útlendingaøkinum, og tað hevur væntandi eisini týdning fyrri Føroyar.

Neyvari upplýsingar um, hvørjar sáttmálar talan er um, eru í skjali 1 undir punktinum um Danmark.

## 8. Gongdin á útlendingaøkinum í Føroyum

Útlendingar búsitandi í Føroyum eru ein sera fjølbroyttur skari av fólki úr nógvum ymiskum londum. Sambært Hagstovuni búðu 1. januar 2010: 883 fólk í Føroyum, sum ikki høvdu danskan ella annan norðurlendskan ríkisborgararætt. Hesir persónar komu úr 85 londum.

Endamál teirra við upphaldinum í Føroyum kann vera ymiskt, men sum heild verða upphaldsloyvini hjá útlendingum bólkað í arbeiðs- og upphaldsloyvi og upphaldsloyvi sum familjuseind.

Hagtølini sambært journalunum hjá Innlendismálaráðnum og Útlendingastovuni fyri tíðarskeiðið 2004 – 2010 vísa hesa gongd (ummæld mál): Tølini, ið vanta í yvirlitinum niðanfyri, stava frá, at yvirlitini ikki vóru býtt í 1. umsóknir og umsóknir um ikki-tíðarbundið loyvi fyrr enn í 2009.

### Loyvi til familjuseining:

	Íalt	1. ferð	Ikki-tíðarbundið
2004	66	20	
2005	100		
2006	78		
2007	112		
2008	113	40	
2009	133	51	25
2010	153	55	25

### Arbeiðsloyvi:

	Íalt	1. ferð	Ikki-tíðarbundið	+ olju
2004	600-700			
2005	330			
2006	464			252
2007	730			593
2008 (v Es)	700			142
2009 (v Es)	330	199	14	229
2010 (v Es)	248	77	28	409

## VINNUGREINAR 2010:

Flestu umsóknirnar eru í hesum vinnugreinum:

Fiskivinna á landi (75 fólk), ítróttarfólk (43), sveisarar (13), kokkar á sjógvi og landi (10), tænaustarvsfólk á sjónum (10), byggivinnan (10), fiskimenn (5).

Í hesum vinnugreinum eru sjáldan fleiri enn ein umsókn til hvørja:

jarðfrøðingar, KT-serfrøðingar, tónleikalærarar, prentarar við serútbúgving, maskinsmiðir, bilmekanikarar, bakarar, urtagarðsfólk, fysioterapeutar/massørar, barnagarðshjálparfólk, reingerðarfólk, uppvaskarar, handilsvinna.

Udlændingesservice avgreiðir umsóknir frá læknum beinleiðis, tí kenna vit ikki tey tøluni.

Oljuvinnufólkini eru nógv, men bara tey árin borað verður. Tí siga tey tøluni einki alment um, hvørjar vinnugreinar, fólkini søkja til.

Útlendingalógin ásetir tvey metingarstöði, sum kunnu gera, at útlendingurin fær arbeiðs- og upphaldsloyvi: útlendingurin kann fáa arbeiðs- og upphaldsloyvi, um avgerandi arbeiðs- marknaðaratlit ella avgerandi vinnulig atlit tala fyri, at umsóknin verður gingin á mæti.

Tá ið arbeiði minkar, og tað hevur við sær, at útlendingar, ið eru í Føroyum og arbeiða, eftir reglunum missa arbeiðs- og upphaldsloyvi, hava serligar loysnir stundum verið gjørdar politiskt fyri hesar útlendingar, soleiðis at teir fáa endurnýggja arbeiðs- og upphaldsloyvið, ella ikki missa tað, hóast aðalregluligu fortreytirnar fyri hesum ikki hava verið til staðar.

Á heysti 2004, gjørdi Innlendismálaráðið eina avtalu við Ministeriet for Flygtninge, Indvandrere og Integration, um teir útlendingar, ið høvdu arbeiðs- og upphaldsloyvi í Føroyum fyri 8. september 2004. Avtalan ásetti, at Innlendismálaráðið kundi viðmæla eina umsókn um arbeiðs- og upphaldsloyvi "pá baggrund af virksomhedens konkrete behov for den pågældende medarbejder og under henvisning til, at der er tale om fortsættelse af et allerede eksisterende ansættelsesforhold". Metingin eftir útlendingalógini varð við hesum sett til viks, tí kravið um at fáa langt arbeiðs- og upphaldsloyvi var eftir hesi avtaluni, at um útlendingur fær arbeiðstilboð frá einum virki, ið hevur tørv á útlendinginum, og viðkomandi útlendingur hevur arbeitt á virkinum, fær útlendingurin langt arbeiðs- og upphaldsloyvi, kann hann vísa á, at hann hevur fingið ta løn, honum er boðið.

Í 2008 varð ES skipanin sett í gildi. Henda skipan gav ES borgarum fyrimum fram um aðrar útlendingar, ið nú vórðu "triðjalandsborgarar" í mun til ES borgarar.

Í 2009 varð ES skipanin sett úr gildi, tí arbeiðsloysisprosentin í Føroyum varð komið upp á 3,5 %, ið var markið fyri, nær lógin skuldi verða gjørd óvirkin.

Samstundis sum ES skipanin varð sett úr gildi vórðu avtalurnar frá 2004 og 2008 eisini settar úr gildi. Nýggj skiftisskipan varð gjørd, sum tryggjar øllum, (ikki bara ES-borgarum) sum hava arbeitt í minsta lagi 2 ár í sama arbeiði ella líkum arbeiði, at tey kunnu fáa upphaldið framlongt við ongari arbeiðsmarknaðarmeting, tí tey verða mett sum serliga skikkað á tí økinum, tey hava nomið sær førleika á.

Tá ið politiska skipanin setir ymsar serskipanir í verk fyri at forða fyri, at teir útlendingar, ið missa arbeiðs- og upphaldsloyvi noyðast av aftur landinum, kann hon óætlað skapa ein útlendingatrupulleika, ið hevur óbeinleiðis neilig árin á integrasjónina.

Hesin trupulleikin kann t.d. vísa seg á tann hátt, at føroyingar ikki fara at taka so væl ímóti útlendingum, tí teir vanliga koma til Føroya við teirri grundgeving at tørvur er á arbeiðsmegi, men fara ikki avstað aftur, tá ið arbeiðið minkar. Hetta kann elva til trupulleikar bæði fyri útlendingin, ið sleppur at halda fram at arbeiða í Føroyum og fyri útlendingin, ið longu er væl integreraður í føroyska samfelagið.

## 9. Hví er neyðugt at hava eina integratjónsskipan?

Er integratjónsskipan í Føroyum, verður lættari at fylgja við og ávirka gongdina hjá útlendingum í Føroyum. Føroyska samfelagið fær sagt útlendingum frá, hvussu tað er at liva í Føroyum, hvat er at bjóða útlendingum í Føroyum, og hvat krevst av teimum. Við integratjón fáa ólíkar mentanir og fólk betri móguleika at koma í samband hvørt við annað í virðing og við teimum ymisleikum, sum kunnu vera, og á tann hátt kann eisini verða komið nógvum fordómum til lívs.

Sum støðan er, vita vit snøgt sagt onki um, hvussu tað gongst útlendingum í Føroyum, og tað kann vísa seg at elva til trupulleikar í longdini, hyggja vit at, hvussu gingist hefur í hinum londunum.

Fyri at vísa at vit eru eitt framkomið samfelagið, ið er sinnað at halda altjóða reglur, er tað týðningarmikið at hava eina integratjónsskipan.

Verður persónur ikki integreraður, kann tað enda við, at viðkomandi verður sosialt avbyrgdur. Hevur viðkomandi børn, kann tað gerast uppafstur størri trupulleiki. Útlendingurin og kanska restin av familjuni verður ikki partur av samfelagnum og hevur ikki móguleika at vera við í samfelagnum. Um landið ikki hevur ávís krøv til, at útlendingur skal integrerast, er eyðsýnt, at ein partur av útlendingunum ikki fær fylgt við í samfelagnum, gerst sárbærari, og hevur lítlan og ongan móguleika at kenna síni rættindi og sínar skyldur.

Tá ið integratjónin millum samfelagið og útlendingin eydnast væl, hevur viðkomandi – kanska serliga tá ið ikki alt gongst eftir vild – betri móguleika at vera sjálvbjargin í samfelagnum og samstundis at bøta lívsgóðskuna.

Føroyar hava tikið undir við CEDAW<sup>3</sup>, eisini kallaður "Kvinnurættindasáttmálin".

Hagtøl vísa, at flestu familjuseiningar eru útlenskar kvinnur, ið verða familjuseindar við føroyskar menn, og vísandi til, at vit hava tikið undir við CEDAW, kann ein integratjónsskipan verða viðvirkandi til, at útlenskar kvinnur verða meira tilvitaðar um síni rættindi.

T.d. kann nevast, at CEDAW nevndin í 2009 mælti til, at vit í Føroyum fáa eina lóg um harðskap ímóti kvinnum, og at útlenskar kvinnur, sum eru giftar føroyingum og eru fyri harðskapi, verða betur vardar í mun til teirra upphaldsloyvi.

Skulu Føroyar seta tiltøk og skipanir í verk at rækka ávísu bólkum, í hesum førum útlenskum kvinnum, er tað týðningarmikið, at vit hava eina integratjónsskipan, ið kann vera við til at geva hesum kvinnunum neyðugar førleikar.

Er ein partur av samfelagnum, í hesum førum útlendingar, ikki integreraður, er talan um nógv tilfeingi, ið full nytta ikki fæst úr. Líkindi verða samstundis til at tey fáa eitt verri lív, og tað virkar bæði aftur á teirra næstringar og á næstu ættarliðini.

Kanningar av skúlanæmingum – eitt nú pisakanningarnar í Føroyum – benda greitt á, at tá ið mamman hevur góða útbúgving, klára næmingarnir seg betur. Ein sera stóru partur av familjuseiningunum her eru kvinnur, ið verða familjuseindar við menn í Føroyum. Skalt tú skilja, hvat fer fram í fólkaskúlanum og hava fortreytir at hjálpa børnunum við skúlingum, er – sama hvørja útbúgving ein hevur við sær heiman – neyðugt, at tú skilir nakað av málinum og samfelagnum sum heild.

Verða skipanir ikki gjørdar, ið tryggja, at hesar útlensku mammurnar fáa neyðuga málkunneikan og samfelagsvitan, er sera stóru vandi fyri, at ikki bara tær, men eisini børnini verða sett til viks í samfelagnum. Hesin vandi er uppafstur størri, um pápin t.d. er sjómaður, ella av øðrum ávum ikki er um barnið í gerandisdegnum, so hann kann vera tí til hjálpar at gera heimaarbeiði.

Ein treyt fyri at hava eina væleydnaða integratjónsskipan er, at útlendingurin sjálvur vil verða integreraður í samfelagið, og at tey innbornu somuleiðis eru hugað, at útlendingar verða integreraðir við samfelagið. Annars ber ikki til at fáa skipanina til at virka væl, um enn hon kann gera mun kortini.

3)The Convention on the Elimination of All Forms of Discrimination Against Women



### 9.1. Staðbundna samfelagið, kommunan og integrasjón:

Tá ið útlendingar koma inn í føroyska samfelagið koma tey í samband við okkara livihátt, okkara lógir, vanar og óvanar. Hesar reglur, formligar og óformligar, sum vit føroyingar liva eftir, vita tey, sum koma til landið, mangan als einki um.

Formligu reglurnar eru ymsu lógirnar og tey rættindini, føroyingar hava. Óformligu reglurnar kunnu verða lýstar sum tær íbornu, óskrivaðu reglurnar um, hvussu føroyingar eru. Ella í stuttum, hvussu útlendingar sosialt sleppa upp í part í Føroyum.

Báðir bólkar, føroyingar og útlendingar, eiga at læra hvør um annan og læra hvør annan at kenna, til tess at skilja vanarnar hvør hjá øðrum. Umráðandi er, at báðir partar eru við í hesi tilgongd.

Tá ið arbeiðsplássíð er undantikið, er samvera millum føroyingar fyrri tað mesta saman við familju og vinfólkom. Burtursæð frá størri býunum í Føroyum er ikki vanligt at koma saman á matstovum, kaffistovum, til mentanartiltøk og tilíkt. Tí er ilt hjá útlendingum at sleppa upp í part millum føroyingar. Nógv av tí, ið ger føroyska samfelagið fjálgt og inniligt hjá teimum, sum eru partar av tí, kann fáa útlendsk fólk at fata tað afturlatið og torført at sleppa inni. Tí má verða skipað fyrri tiltøkum, sum sleppa útlendingum upp í part, har teir eru staddir.

Í staðbundna samfelagnum og á arbeiðsplássunum eru fyrst og fremst óformligar reglur galdandi, reglur um, hvussu fólk bera seg at á hesum støðum.

Fyrri lands- og kommunalar myndugleikar eru formligar reglur galdandi, sum stýra rættindum og ábyrgd hins einstaka. Eisini eru formligar reglur galdandi á arbeiðsmarknaðinum um, hvørji rættindi og hvør ábyrgd, arbeiðsgevari og arbeiðstakarar hava hvør fyrri øðrum.

### 9.2. Møguleikar á staðnum og í kommununum

Avleiðingar, sum standast av, at føroyingar og útlendingar ikki vita nakað um lívsstílin hvør hjá øðrum og annars ikki koma hvør øðrum við, ber til at arbeiða við í samstarvi ímillum kommununa, vinnuna og áhugabólkar á staðnum.

Integrationsstílgongd kann verða sett í verk úti um plássini.

Arbeiðsplássíð er staðið, har føroyingar og útlendingar hittast og eru saman stóran part av degnum. Arbeiðsplássini eiga tí part av ábyrgdini at virka sum "integrationsvægga", at sjóða føroyingar og útlendingar saman. Okkurt einstakt arbeiðspláss hefur gjørt serliga nógv burtúr at hjálpa til at skapa samband millum útlendingar og tey innbornu á staðnum, og mangan gongur eisini væl at taka ítróttafólk upp í gerandislívið á staðnum. Til ber at læra av hesum royndum og hjálpa at seta gongd á aðrastaðni.

Kommunan eigur at standa fyrri mestu kunningini, men arbeiðspláss og áhugabólkar á staðnum eiga at arbeiða við sosialu integrationsini, tó eisini í samstarvi við kommununa.

Her kunnu kommunan, borgarabólkar og arbeiðsplássini í kommununi arbeiða saman, t.d. at stovna integrationsbólkar á staðnum, sum so samskipar integrationsarbeiðið har á plássinum og skipar fyrri átøkum.

Samskiparin, ið bólkurin mælir til verður settur, kann virka sum samskipari í mongu av omanfyri nevndu tiltøkunum. (sí pkt. 11 um samskiparan).

### 9.3. Útlendingar og upphald

Taka vit stóði í tørvsþyramiduni hjá sálarfrøðinginum Abraham Maslow<sup>4</sup>, f. 1908 – 1970, hefur ein persónur grundleggjandi tørv á m.a. mati, klæðum og vatni. Abraham Maslow setir tørv menniskjans í eina pyramidu og ikki fyrr enn tann mest grundleggjandi tørvur menniskjans er nøktaður, visir tann næsti tørvurin seg.

Út frá hesi hugleiðing hefur arbeiðsbólkurin í arbeiðnum at integrera útlendingar, hugt nærri at, hvørji rættindi útlendingar hava m.a. sambært almannalógávu.

Tað hefur víst seg, at útlendingar hava serligar trupulleikar, tá ið teimum tørvar veitingar eftir pensjónslógini. Arbeiðsbólkurin mælir til, at almannaøkið, serliga pensjónsviðurskiftini hjá útlendingum, verða kannað gjølligari. Eisini tørvurin á millumtjóða sáttmálum.

Í skjali 3 verður greitt gjøllari frá økinum: útlendingar og upphald.

4) [http://www.abraham-maslow.com/m\\_motivation/Hierarchy\\_of\\_Needs.asp](http://www.abraham-maslow.com/m_motivation/Hierarchy_of_Needs.asp)

# 10. Integrasiójnsfremjandi átøk

Fyri at fremja integrasiójnina á so skynsaman hátt sum tilber, mælir bólkurin til at seta í verk nøkur átøk, ið kunnu vera við til at fremja eina væleydnaða integrasiójn.

Ein væleydnað integrasiójn vísir seg við, at útlendingar kunnu virka í samfelagnum javnbjóðis føroyskum borgarum, t.e., at útlendingar kunnu fáa sær útbúgving, virka í vinnulívinum, í politikki og í frítíðar- og mentanarlívinum eins og føroyingar. Samstundis er tað týðningarmikið, at integrasiójnin verður lag- að soleiðis, at útlendingurin ikki kennir seg kroystan at káma tann samleika, hann hevur frá upprunaligu mentanini. Tí má integrasiójnin verða lagað við fyriliti bæði fyri føroyskari og útlendskari siðvenju og mentan.

Arbeidsbólkurin hevur kannað, hvussu hini Norðurlondini skipa sína integrasiójnsundirvísing, og bólkurin heldur ikki, at slík skipan kann verða brúkt í Føroyum. Í hinum Norðurlondunum eru undirvísingartilboðini smíðað til at vera so víðtøkin, at tey eisini kunnu hjálpa flóttafólki og fólki, ið koma úr økjum, har ættbólkar, heldur enn formligar samfelagsskipanir (sum land og kommuna) eru tey sterkastu. Í Føroyum eru ikki eins nógvir útlendingar og í hinum Norðurlondunum, eingi flóttafólk eru í Føroyum, og fá fólk úr ættbólkasamfeløgum. Bólkurin hevur tí hildið, at tað, sum kann geva besta úrslitið í Føroyum, er at gera eina serliga nýggja føroyska skipan, smíðað til føroysk viðurskifti og minni stórætlað enn tær í grannalondunum.

Skulu útlendingar, sum búgva í Føroyum hava møguleika at falla til í føroyska samfelagnum, er neyðugt, at teir fáa møguleika at læra seg føroyskt, læra um samfelagið og um føroysku mentanina.

Bólkurin heldur tað vera týðningarmikið, at útlendingar verða kunnaðir um rættindi og skyldur, tey hava sum búsitandi í Føroyum, og eigur tað at verða ein partur av samfelagsundirvísingini. Kunnað eigur eisini at verða um vanlig gerandisviðurskifti. Tey eru týðningarmikil amboð fyri at kunna vera við og virka í føroyska samfelagnum.

Tá ið útlendingurin skilir málið og veit nakað um samfelagið og mentanina, er lættari at fáa eina betri støðu á arbeidsmarknaðinum, uttan at vera heftur av ávísam arbeiði ella av at fáa hjálp frá familju og kenningum.

# 11. Samskipan av integratjónsøkinum

Bólkurin mæilir til, at ein integratjónssamskipari verður settur at samskipa integratjónina í Føroyum.

Integratjónssamskiparin skal vera ráðgevi hjá teimum ymisku myndugleikunum, vera við til at tryggja, at tiltøkini, ið ymsu myndugleikarnir seta í verk, stuðla hvørt annað, og at tey áhaldandi verða ment. Eisini skal samskiparin taka sær av kunnandi tilfari til nýkomnar útlendingar.

Sum støðan er í dag, fáa útlendingar upphaldsloyvi úr Danmark. Ongin føroyskur myndugleiki veit tí júst, hvør útlendingur fær upphaldsloyvi, og kunningin til nýggjar útlendingar má tí koma frá skrásetingarmyndugleikanum, t.e. frá kommununi. Tað kann t.d. verða gjørt við einum faldara, og við at útlendingurin loyvur kommununi at boða integratjónssamskiparanum frá, at viðkomandi er fluttur til kommununa.

Tá ið útlendingaøkið verður yvirtikið, fáa útlendingar upphaldsloyvini úr Føroyum. Tá ber til hjá Útlendingastovuni at senda út kunningartilfar til nýggjar útlendingar saman við upphaldsloyvinum.

Samskiparin skal hava móguleika at býta út stuðul til ymisk integrerandi tiltøk. T.d. kundi hugsast, at eitt ítróttafelag, eitt virki ella ein skúli ætlar at gera okkurt integratjónsfremjandi tiltak og kundi søkt um peningaligan stuðul til at fremja tiltakið.

## 12. Tulkatænasta

Eitt av tiltøkunum, ið samskiparin kann verða við til at samskipa, er ein tulkatænasta.

Útlendingar skulu eins og føroyingar til ymsar samrøður, og umráðandi er, at báðir partar skilja hvør annan. T.d. kunnu nevnt samrøður við skúla hjá børnum, barnagarð, lækna, sjúkrahús, rættarhjálp osfr.

Í Føroyum er í løtuni eingin tulkatænasta, ið útlendingar kunnu heita á, og hevur tað ofta verið víst á, at stórir tørvur er á slíkari skipan.

883 útlendingar úr 85 ymiskum londum eru pr. 1. januar 2010 skrásettir í Føroyum, so tað er ikki hugsandi, sum nú er, at hava eina tulkaskipan, ið virkar á øllum málum. Men fekst skipan í lag, ið fataði um mestsum allar bólkar, hevði tað verið stórt framstig hjá útlendingunum í Føroyum.

Bólkurin mælir til, at ein tulkatænasta verður sett á stovn í Føroyum soleiðis, at útlendingar í Føroyum ikki verða settir uttan fyri samfelagið, tá ið samrøður eru við t.d. almennar myndugleikar.

” 883 útlendingar úr 85 ymiskum londum eru pr. 1. januar 2010 skrásettir í Føroyum, so tað er ikki hugsandi, sum nú er, at hava eina tulkaskipan, ið virkar á øllum málum.

# 13. Byrjanarundirvísingarskeið fyri vaksin í føroyskum og um Føroyar

Arbeidsbólkurin mælir til, at byrjanarundirvísingarskeið verður skipað fyri útlendingar í Føroyum. Byrjanarundirvísingarskeiðið skal í fyrsta umfari miðja ímóti at læra útlendingar, búsitandi í Føroyum, føroyskt og kunna tey um samfelagsviðurskipti og mentan í Føroyum. Byrjanarundirvísingin skal vera við til at tryggja, at útlendingar so skjótt til ber fáa eina grundleggjandi innleiðslu í at tosa og skriva føroyskt og grundleggjandi kunnleika um føroyska samfelagið. Undirvísingin skal fevna um 100 klókkutímar í samskipti á føroyskum og 50 klókkutímar um føroysk samfelagsviðurskipti og føroyskar gerandissiðir (tímatalið til teirra, ið hava bestu fortreytirnar). Tey, sum undirvísa, skulu hava lokið serstakt námsfrøðiligt skeið í at undirvísa útlendingum.

Av tí at onki miðvíst arbeiði hevur verið gjørt við at samskipa undirvísingina higartil og seta innihaldslig mál fyri undirvísingina, er onki skipað tilfar og ongin miðsavnað vitan um undirvísing til útlendingar at grunda eitt tilmæli á. Bólkurin setir seg tí ikki færan fyri at mæla til, hvussu undirvísingin í framhaldi av byrjanarundirvísingini eigur at verða skipað; men eyðsæð er, at tá ið byrjanarundirvísingin er farin at virka, er neyðugt at byggja oman á byrjanarundirvísingina við undirvísing á hægri førleikastigum soleiðis, at útlendingar fáa neyðugu førleikarnar til tess at kunna taka miðnámsútbúgvingar, eftirútbúgvingar og framhaldsútbúgvingar eins og øll onnur í Føroyum. Soleiðis kunnu tey byggja sær eina góða støðu á arbeiðsmarknaðinum og í samfelagnum annars.

Í endamálsorðingini fyri byrjanarundirvísingina skal verða ásett, hvat útlendingurin í minsta lagi skal læra í byrjanarundirvísingini. Undirvísingin skal verða skipað eins um alt landið og býtt í tvey ella trý torleikastig, alt eftir fortreytunum (so sum móðurmáli, kunnleika um føroyskt frammanundan og útbúgvingarstøði), ið einstøku útlendingarnir hava frammanundan, so at øll fáa á leið somu móguleikarnar at fylgja við í byrjanarundirvísingini og fáa so nógv burtúr, at tey kunnu standa royndirnar.

Týðningarmikið er, at útlendingar fáa greiða kunning um, hvat ið føroyska samfelagið væntar sær av teimum, málkunnleika og samfelagsviðurskiptum viðvíkjandi.

Samstundis er neyðugt, at undirvísingin verður lögð til rættis so skynsamiliga sum gjørligt, bæði kostnaðarliga og reglum viðvíkjandi. Eisini er neyðugt at taka støðu til hvørji lögfrøðilig, búskaparlig og faklig amboð eiga at verða broytt ella bøtt til tess at náa settu málunum. Umframt at gera lóg um integrasjón er vert at hugsa um at laga útlendingalógina til.

Arbeidsbólkurin mælir ikki til at taka aktiveringsskipan inn í byrjanarskeiðið, sjálvt um aktiveringsskipan er tað týðningarmesta fyri skipaða integrasjón í grannalondunum. Í Føroyum er eingin beinleiðis ábending um, at útlendingar eru, sum kundu notið gott av eini aktiveringsskipan. – Einasti bólkur, ið kanska kundi notið gott av eini aktiveringsskipan, eru teir útlendingar – fyrst og fremst kvinnur – sum eru familjusemdar og eru heimaarbeiðandi. Um ikki maðurin og verfamiljan taka ábyrgdina at hjálpa nýggja familjulimum inn í samfelagið, kunnu tær gerast ógvuliga einsamallar, marginaliseradar í føroyska samfelagnum, og hava í roynd og veru mest samband við upprunaliga heimlandið. Ein slík støða er ikki bara sera trupul fyri tær sjálvar, men kann nerva móguleikarnar hjá børnum teirra almikið. Síðvenja er tó ikki at gera aktiveringsskipanir til fólk, ið ikki fáa almannaveiting ella arbeiðsloysisstuðul.

## 14. Børn í skúlaaldri

Sambært fólkaskúlalógini hevur eitt og hvørt barn í skúlaaldri, sum býr í Føroyum, ella sum er her í meira enn 6 mánaðir, undirvísingarskyldu. Gongur barnið ikki í fólkaskúlanum, skal tað fáa undirvísing, ið kann javnmetast við ta, sum vanligu verður kravd í fólkaskúlanum. Undirvísingarskyldan byrjar í tí ári, barnið fyllir 7 ár, og endar, eftir at barnið hevur fingið regluliga undirvísing í 9 ár. Undirvísingarskyldan endar vanligu í seinasta lagi í tí álmanakkaári, barnið fyllir 17 ár, men hon kann verða longd í serstøkum førum.

Øll børn skulu verða undirvíst í føroyskum øll skúlaárin til og við 9. flokk, og sambært § 5, stk. 6 í fólkaskúlalógini kunnu næmingar, ið hava føroyskt sum annað mál, í hóskaði vavi fáa serstaka undirvísing í føroyskum. Landsstýrismaðurin kann harumframt áseta, at tvímæltum næmingum skal undirvísing í móðurmálinum standa í boði. Landsstýrismaðurin ásetir neyv-ari reglur um undirvísing av tvímæltum næmingum, og kann hann í hesum sambandi víkja frá t.d. ásetingunum um undirvísing í føroyskum.

Ongar reglur eru ásettar í kunngerð um undirvísing í føroyskum máli, men sambært siðvenju hjá Mentamálaráðnum fáa næmingar, ið hava føroyskt sum annað mál, boðið 20 undirvísingartímar. Tað svarar til somu siðvenju sum í kvøldskúlanum. Heldur ikki eru reglur ásettar í kunngerð um, hvussu nógv kann verða vikið frá ásetingunum í fólkaskúlalógini um kravda undirvísing í føroyskum, tá ið um tvímæltar næmingar ræður.

Bólkurin heldur tó, at bara í heilt, heilt serstøkum førum eiga at kunna verða vikið frá kravdu undirvísingini í føroyskum, tí ein hóskaði málkunneiki er mestsum altavgerandi fortreyt fyri at kunna taka nakra miðnámsútbúgving her á landi.

Dømi er ikki um, at næmingur, ið hevur føroyskt sum annað mál, hevur fingið undirvísing í móðurmálinum.

Sambært § 4, stk. 3 í fólkaskúlalógini fáa næmingar, ið hava tørv á serligum tiltøkum, ella sum ikki fáa nøktandi úrslit í vanligu undirvísingartilboði skúlans, serundirvísing og/ella sernámsfrøðiliga stuðul. Tað er SERNÁM, ið umsitur hesar tímarnar og býtir teir út til skúlarnar eftir næmingatali og tørvi. Undirvísing til tvímæltar næmingar verður við verandi

skipan fíggað av sama peningi, sum rindar fyri næmingar við sernámsfrøðiligum tørvi annars.

” Fremsta avbjóðingin hjá børnunum og hjá undirvísingarverkinum er aloftast, at føroyskt ikki er móðurmál teirra, ella at føroyskt ikki er vanligu málið við hús.

Bæði tá ið hugsað verður um tørvin hjá tvímæltum børnum og boðskapin, ið henda skipanin kann tykjast at senda, heldur bólkurin tað hava alstóran týðning, at føst skipan verður gjørd um at tvímælt børn frá skúlabyrjan fáa boðið serstaka undirvísing í føroyskum máli, at talan verður um eitt serstakt, skipað tilboð, ið hevur heimild í § 5, stk. 6 í fólkaskúlalógini, og sum skipanarlaga er leyst av sernámsfrøðiligu undirvísingini, ið hevur heimild í § 4, stk. 3. Eyðvitað kunnu børn við útlendskum uppruna hava sernámsfrøðiligan tørv eins og onnur; men fremsta avbjóðingin hjá børnunum og hjá undirvísingarverkinum er aloftast, at føroyskt ikki er móðurmál teirra, ella at føroyskt ikki er vanligu málið við hús.

Neyðugt er at gera eina serstaka skipan og byggja upp eitt læraratoymi, ið hevur servitan í at undirvísa børnum, ið hava føroyskt sum annað mál. Hetta toymið skal so læra lærararnar, ið skulu undirvísa, og hava yrkisliga umsjón við undirvísingini.

Eykaundirvísingin í føroyskum skal vera serliga lagað og fyriskipað eftir hvørjum einstøkum næmingi, og verða lögð til rættis í neyvri samvinnu við undirvísingartilgongdina í flokkinum annars. Undirvísingin skal innihaldsliga verða lögð upp at undirvísingini í stóru lærugreinunum í flokkinum soleiðis, at verkevni og meginhugtøk ganga aftur.

Eykaundirvísingin skal verða lögð soleiðis til rættis, at hon nerver sum allarminst samveruna við floksfelagar og onnur bæði í og eftir skúlatíð. Hon skal ikki vera, tá ið flokkurin annars hevur tímar, men kann við fyrimuni verða lögð sum framhald av regluligu undirvísingini.

” Hvussu stóran tør, ið einstaka barnið hevur á eyka undirvísing, veldst einamest um aldur barnsins, tá ið tað av álvara kemur í samband við føroyskt.

Í kunngerð um undirvísing í og á teknmáli er ásett, at hoyrandi floksfelagar og lærarar næminganna skulu hava undirvísing í teknmáli og kunnleika til viðurskifti teirra deyv. Á sama hátt eigur at vera føst, skipað mannagongd, at lærarar og floksfelagar fáa kunning um upprunan og heimlandið hjá foreldrunum at børnum, ið hava føroyskt sum annað mál.

Hvussu stóran tør, ið einstaka barnið hevur á eykaundirvísing, veldst einamest um aldur barnsins, tá ið tað av álvara kemur í samband við føroyskt. Hevur barnið búð í landinum í fleiri ár undan skúlabyrjan, og hevur tað havt nógv og natúrligt samband við føroysktmælt børn, er tørvurin oftast lítil. Øvut kann tørvur vera á serstakliga nógvri eykaundirvísing, er talan um barn, ið t.d. kemur til Føroya, tá ið tað skal byrja í 6. flokki. – Men mark er tó fyri, hvussu nógvir, ið eyka undirvísingartímarir kunnu vera, tí skerjir henda undirvísingin høvið at vera saman við javnaldrunum kann tað lættliga gerast steinur oman á byrðu hjá barninum.

## 15. Børn undir skúlaaldur

Týdningarmikið er, at børn, ið hava føroyskt sum annað mál, so tíðliga sum til ber fara at nýta føroyska málið. Tess fyrr børnini byrja at nýta málið, tess betur verða tey fyri málsliga og minni tørv hava tey á málundirvísing, tá ið tey verða meira tilkomin.

Eru børn, ið hava føroyskt sum annað mál, natúrliga saman við børnum, ið hava føroyskt sum móðurmál, ogna tey sær eisini teirra mál, mangan uttan at neyðugt er við undirvísing yvirhøvur. Á dagstovnum ræður tí eina mest um at tryggja, at starvsfólkini ikki av ókunnleika og misskiltari vælvild seta fremmant mæltu børnini uttan fyri felagsskapin í dagstovnum, og onkur vaksin mestsum verður fylgisveinur og millumgongulið, tí tað er ein forðing fyri at málsliga og sosialu førleikarnir mennast natúrliga.

Sambært § 4, stk. 5 í fólkaskúlalógini kann landsstýrismaðurin bjóða tvímæltum børnum, ið hava annað móðurmál enn føroyskt, og sum enn ikki hava byrjað skúlagongdina, stuðul til frama fyri málsliga menningina í føroyskum máli. Ongar reglur eru ásettar, og sambært Mentamálaráðnum er onki dømi um, at slík undirvísing er sett í verk.

Við hesari ásetingini í fólkaskúlalógini kann sigast, at politiski myndugleikin, ið hvussu so er í lógarinnar bókstavi, hevur viðurkent týdningin av at stuðla málmanningina hjá børnum, ið hava annað móðurmál enn føroyskt, og at hesi børnini eiga at kunna verða stuðlað longu, áðrenn skúlagongdin byrjar.

Neyðugt er í kunngerð at skipa fastar karmar um hetta undirvísingartilboð, soleiðis sum lógin letur upp fyri, og at eitt toymi við servitan í at stimbra málmanningina hjá ikki skúlagomlum børnum við øðrum móðurmáli verður skipað.

Eitt, sum er serligt við siðvenjuni á dagstovnaøkinum í mun til í fólkaskúlanum, er, at dagligt samband er millum foreldur og starvsfólk: foreldrini koma inn á dagstovnin, bæði tá ið tey koma við børnunum, og tá ið tey koma eftir teimum. Hetta dagliga samskifti kundi verið nýtt meira medvitað í integratjónsarbeiðinum – bæði til foreldur og børn.

Eydast føroyska málmanningin í barnagarðsaldri væl, fær barnið helst ógvuliga lítlan tørv á eyka undirvísing í føroyskum, tá ið tað er komið til skúlaaldurs, so serstakliga nógv er at vinna við at fylgja væl við, og seta hóskaði stuðlandi tiltøk í verk í røttum tíma.

Vert er at hugsa um, hvørt samfelagið átti at stuðlað málmanningini hjá børnum undir skúlaaldri og eggja til ella tryggja, at hesi børn hava pláss í kommunalu ansingarskipanini. Sambært § 3 í dagstovnalógini kann kommunan geva børnum, sum búgva í kommununi, tilboð um pláss á dagstovni og dagrøkt. Heimild er í dagstovnalógini til at kommunan kann veita foreldrum frípláss av figgjarligum ávum. Til tess at røkka børnum, ið hava tørv á stuðli til málsliga menningina í føroyskum máli, so skjótt sum til ber, kann heimildin í dagstovnalógini verða rúmkað til eisini at fevna um henda bólk, ella ásett verður, at hesum børnum verður tryggjað ansingarpláss soleiðis, at tey verða tikin fram um onnur á bíðilistanum. Tílik heimild kundi eisini verið ásett í eini integratjónslóg.

Barnaverndartænastan kann við heimild í barnaverndarlógini veita foreldrum frípláss í kommunalari ansingarskipan av sosialum ávum. Endamálið við barnaverndarlógini er at tryggja, at børn, sum liva undir korum, ið kunnu skaða heilsu og menning, fáa neyðuga hjálp og umsorgan í rættari tíð og at hjálpa teimum at fáa ein tryggan uppvøkstur.

Um so er, at talan bara er um at menna føroyska málið, uttan at aðrir sosialir trupulleikar eisini eru í familjuni, kann neyvan sigast, at barnið livir undir korum, ið kunnu skaða tess heilsu og menning. Tó kann Barnaverndarstænastan seta fyriryrgjandi fyriskipanir í gongd, og kann tað, møguliga sum ein fyriryrgjandi fyriskipan, rúmast innan fyri arbeiðsøkið hjá Barnaverndartænastuni, at eggja foreldrum til at tryggja sínum barni nøktandi málsliga menning við t.d. at fáa barnið ansað.

Henda uppgávan kundi eisini ligið á sosialu deildunum. Trupulleikin er bara tann, at ikki allar kommunur hava sosialar deildir. Uppgávan at eggja foreldrum at barni undir skúlaaldur til at stimbra barnið málsliga kundi eisini ligið hjá Gigni. Sambært § 5 í lógtingslóg um fyriryrgjandi heilsuskipanir fyri børn og ung, kann heilsufrøðingurin, umframt at bjóða børnum undir undirvísingarskyldugan aldur tilboð um fyriryrgjandi og heilsufremjandi heilsukanningar, eisini bjóða foreldrum vegleiðing um heilsu, menning og trivnað hjá barninum. Virkseimið hjá heilsufrøðinginum verður vanliga skipað við heimavitjan og foreldraráðgeving, og er talan um eitt tilboð, ið einstøku foreldrini kunnu siga frá sær.



# 16. Høvuðsavbjóðingin við at skipa fyri byrjanarundirvísing

Høvuðsavbjóðingin við at skipa byrjanarundirvísing fyri útlendingar er, at fáa allar útlendingarnar í Føroyum til at læra so mikið, at máltrupulleikar og ókunnleiki til samfelagið ikki eru stórvegis forðingar fyri, at útlendingurin kann liva og virka í føroyska gerandisdegnum, bæði til arbeiðis, á útbúgvingarstovnum og í samfelagnum sum heild.

Sum útgangsstøði eru flestallir útlendingar, búsitandi í Føroyum, áhugaðir í at læra føroyskt, at læra um samfelagsviðurskipti og um mentanina. Hóast góðan vilja og hug til at læra, eru nøkur, ið hava sera ilt við at læra føroyskt, sjálvt um tey hava búð í Føroyum í fleiri ár. Ein av orsøkunum kann vera, at tilboðið um undirvísing í føroyskum ikki hevur verið so gott.

Ein onnur orsök til at misjavnt gongst við at læra føroyskt, er, at førleikastøðið og fortreytirnar annars hjá útlendingunum, ið flyta til Føroya, eru sera ymisk. Útbúgvingarstøðið er alt frá høgt útbúnum akademikarum til fólk við ongari ella næstan ongari skúlagongd. Eisini málsligu fortreytirnar eru ymiskar: nógv eru úr enskttalandi londum, ella londum, har onnur germansk mál verða talað, mong eru eisini úr romansktmæltum londum, men ein stórir partur er eisini úr londum, har málið er av aðrari rót enn teirri induevropisku, og hóast latínska stavraðið er tað vanligasta, eru eisini mong, ið eru von at nýta onnur skrifttækn. Tískil verður neyðugt at flokka undirvísingina, bæði eftir førleikastigi og eftir læruligum fortreytum annars.

## 16.1. Undirvísingartilboðið til vaksni nú á døgum

Undirvísingartilboðið, ið stendur útlendingum, sum farnir eru um fólkaskúlaaldur, í boði er ikki lógarásett. Undirvíst verður á kvøldskúlunum kring landið, og siðvenja er, at útlendingur hevur rætt til 20 tíma ókeypis undirvísing í føroyskum og kann fáa fleiri tímar fyri gjald.

Undirvísingin verður ikki samskipað kring landið. Av tí at ongin føst skipan er, er heldur ongin námsætlan, og trygd er ikki fyri, at undirvísarar hava ella ognu sær førleikar í at undirvísa í føroyskum sum fremmandamál. Ring líkindi eru til, at undirvísingin eydnast, um undirvíst verður í føroyskum fyri útlendingum á sama hátt sum fyri føroyingum, sum hava føroyskt

sum móðurmál. Harafturat hevur tilboðið bara verið 20 tímar, og tað er alt ov lítið til at kunna gera veruligan mun.

Ongin skipað kunning er til útlendingar um, at tey hava rætt til undirvísing í føroyskum. Vantandi kunningin ger, at nógvir útlendingar í Føroyum ikki vita um hetta tilboðið, og tí hava teir ikki verið til undirvísing.

## 16.2. Rætt og skyldu til byrjanarundirvísing

Munurin millum um talan er um rætt ella um skyldu er, at verður skyldan ikki hildin, fær tað fylgjur, t.d. sum at útlendingurin ikki fær ávís rættindi ella missir ávís rættindi. Um landið ásetir tað sum skyldu, at útlendingurin skal fylgja undirvísingini, ella at útlendingurin skal klára eina próvtøku, hevur landið eisini átakið sær skyldu at bjóða undirvísing og próvtøku.

Higartil hevur ikki verið lógarfest krav, at undirvísing í føroyskum skal standa útlendingum í boði. Heldur ikki hevur verið kravt, at útlendingar skulu vera við í undirvísing í føroyskum, men tá ið útlendingur søkir um at fáa ikki-tíðarbundið uppihaldsloyvi, skal hann til samrøðu hjá lögregluni, og har skal hann vísa, at hann hevur ávísan kunnleika til føroyskt ella annað norðurlandskt mál.

Rætturin og skyldan hjá útlendingum, búsitandi í Føroyum, til at fáa byrjanarundirvísing eigur at verða ásett í lóggávu, tí bara um skyldan og rætturin verða lögð føst í lóg, er trygd fyri, at peningur verður til byrjanarundirvísingina. Ikki minst, tí at vandi er fyri, at í fíggjarliga trongum tíðum fer starvsfólka- og fíggjarorka at verða flutt frá sjálvboðnari undirvísing, til tess at onnur lógarkravd undirvísingarmál verða rokkin. Ein annar stórir fyrimunur við lóggávu er, at við henni verður staðfest, hvør myndugleiki hevur ábyrgdina av skipanini.

Kravið um at útlendingar skulu vera við í undirvísingini eigur at verða sett sum krav um, at útlendingur – til tess at umsókn um ikki-tíðarbundið uppihaldsloyvi kann verða tikin til viðgerðar – hevur lokið prógv á førleikastigi, ið samsvarar setninginum í útboðnu undirvísingini, heldur enn sum eitt krav um at fylgja undirvísingini, tí ikki kemst uttanum, at sama hvussu undirvísingin verður lögð til rættis, er hugsandi, at hon kann verða

ein forðing fyri, at útlendingurin t.d. kann taka á seg úrtíðararbeiði ella fyri, at hann kann fylgja aðrari undirvísing.

Verða revsiatgerðir ikki ásettar, um útlendingur ikki tekur prógv, er skyldan í verki bara ein rættur, sum hin einstaki frítt kann nýta ella lata vera.

Í grannalondunum eru vanligastu revsiatgerðirnar, at útlendingurin annaðhvørt fær skerd rættindi til veitingar ella, at útlendingur ikki fær ávís rættindi eftir útlendingalóggávuni, fyrr enn treytirnar eru loknar.

Sum er, fáa fáir útlendingar almannaveiting, men skulu vit meta eftir gongdini í grannalondunum, kunnu vit vænta, at fleiri útlendingar fáa tørv á almannaveitingum, so hvørt sum fleiri verða familjuseind. Tí verður mælt til at hugsa um at gera tillagingar í almannalóggávuni – og kanska eisini í lógini um arbeiðsloysisskipanina, soleiðis at veitingar verða lækkaðar, til útlendingur hevur staðið prógv í byrjanarundirvísingini.

Viðvíkjandi útlendingalóggávuni verður mælt til, at útlendingur ikki skal kunna fáa upphaldsloyvi, sum ikki er tíðarbundið (tað merkir: bara fær upphaldsloyvi í upp til eitt ár í senn), fyrr enn hann hevur staðið prógv í byrjanarundirvísingini.

### 16.3. Hvør hevur skyldu at vera við í undirvísingini?

Útlendingur, ið er vorðin familjuseindur við ein persón, búsitandi í Føroyum, og sum hevur búsett seg í Føroyum við tí í hyggju at verða verandi her, eigur at hava skyldu til at verða við í undirvísingini. Við at vera við í byrjanarundirvísingini kann viðkomandi førleikamenna seg til at búgva og liva í Føroyum.

### 16.4. Undantak frá undirvísingarskyldu

Bólkurin heldur, at sum høvuðsreglu eiga allir útlendingar, búsitandi í Føroyum, at vera við í undirvísingini. Tó er altíð onkur, ið eigur at kunna verða undantikin. Men undirvísingin eigur at standa øllum útlendingum í boði, og prógv um, at royndin er staðin, eigur altíð at vera fortreyt fyri, at ikki-tíðarbundið loyvi verður givið, uttan so at heilt, heilt serlig viðurskipti tala

ímóti, tí at ávísur málkunnleiki og grundleggjandi kunnleiki til samfelagið eru so altavgerandi fortreytir fyri at kunna standa seg í samfelagnum.

#### 16.4.1. Arbeiðs- og upphaldsloyvi

Spurningurin er, um tað er eitt rímligt krav at seta, at ein útlendingur, ið kemur til Føroya við tíðarbundnum arbeiðsloyvi, skal fylgja byrjanarundirvísingini. Tíðarbundið arbeiðsloyvi merkir, at talan er grundregluliga um flytbara arbeiðsmegi, ið ikki skal seta búgv í landinum, men fara í annað land, tá ið tørvurin á arbeiðsmegi minkar ella verður nøktaður á annan hátt. Tí ber ikki til í tíðaravmarkaðum arbeiðsloyvi at krevja, at viðkomandi skal fylgja einum byrjanarskeiði.

Av royndum vísir tað seg tó, at útlendingar, ið koma til Føroyar við tíðarbundnum arbeiðsloyvi, ofta vilja verða verandi í Føroyum. Tá fer tað at vera ein óneyðug eyka forðing, um viðkomandi útlendingur ikki lýkur kravið um undirvísing, fyrr enn hann eftir 7 ár søkir um ikki-tíðarbundið loyvi.

Bólkurin metir tí, at útlendingar við tíðarbundnum arbeiðs- og upphaldsloyvi ikki skulu verða kravdir at fylgja undirvísingini, men teimum skal standa í boði at fylgja byrjanarundirvísingini undir somu treytum sum hini, eru teir áhugaðir í tí.

Eisini mælir bólkurin til, at eitt serligt kunningarátak verður sett í verk, til tess at eggja útlendingum, ið longu hava fingið upphaldsloyvi, ið ikki eru tíðarbundin, til at koma til undirvísingina.

#### 16.4.2. Norðurlendingar

Í fleiri Norðurlondum sleppa ensktmæltir og norðurlenskir borgarar undan at taka av integrasjonstilboðnum, tí tey klára seg í samfelagnum uttan at fylgja undirvísingini. Av tí at enskt er annað mál í hesum londum, er stórus partur av tí tilfari, ið verður lagt til borgararnar, ikki bara á móðurmálinum, men eisini á enskum.

Síðani 1954, tá sáttmálin<sup>5</sup> um felags norðurlenskan arbeiðs-

<sup>5</sup><http://www.norden.org/sv/om-samarbetet/avtal/avtal/arbetsmarknad>

marknað varð gjørdur, hava norðurlenskir borgarar havt rætt til frítt at flyta millum Norðurlond at arbeiða. Tí skulu norðurlendingar ikki hava upphaldsloyvi til at vera og virka í Føroyum, og verður tað tí ikki møguligt at seta tað sum krav, at hesir borgarar skulu vera við í byrjanarundirvísingini. Kortini halda vit, at undirvísingartilboðini eisini skulu kunna standa norðurlendingum í boði, so teir eisini kunnu fylgja byrjanarundirvísingini, er áhugi fyri tí.

” Ongin skipað kunning er til útlendingar um, at tey hava rætt til undirvísing í føroyskum. Vantandi kunningin ger, at nógvir útlendingar í Føroyum ikki vita um hetta tilboðið, og tí hava teir ikki verið til undirvísing.

#### 16.4.3. Enskt talandi

Bólkurin heldur, at viðvíkjandi ensktmæltum borgarum, hevur tað stóran týðning, at teir eisini klára seg í samfelagnum og hava møguleika at seta seg inn í rættindi og skyldur í føroyska samfelagnum. Nógv av upplýsingartilfarinum í Føroyum er bara á danskum, um tað yvir høvur er á øðrum máli, tí okkara annað mál er danskt og ikki enskt, sum í øðrum Norðurlondum. Ein ensktmæltur persónur hevur tí ikki eins lætt við at fáa teir upplýsingar, ið eru í samfelagnum og um samfelagið, sum hann hevur í einum øðrum Norðurlandi. Tí heldur bólkurin, at eisini ensktmæltir persónar skulu verða kravdir at standa próvtøkuna í byrjanarundirvísingini, á sama hátt sum aðrir útlendingar.

#### 16.4.4. Aðrir bólkar, ið ikki hava skyldu at vera við í undirvísingini

- lesandi,
- ferðafólk,
- au-pair.

Hugsað eigur at verða um, hvørt eldri fólk, ið eru komin so væl til árs, at tey ikki kunnu væntast at koma út á arbeiðsmarknaðin, eisini kunnu sleppa undan skylduni at taka prógv í byrjanarundirvísingini. Kanska skal frítøka tó bara kunna verða gjørd eftir ítøkiligari meting í einstaka førinum, tí sama um tú ert í vinnu, eru betri líkindi fyri, at tú trívist, kanst tú samskifta við fólk flest í samfelagnum. Eisini liggur munandi betur fyri at taka móti hjálparráðum, tá ið tú sjálvur ert førur fyri at samskifta við starvsfólk hjá Nærverkinum og Heilsuverkinum. Men í serligum førum kann tað vera útlitaleyst at royna við undirvísing. Neyðugt er tí, at lögtingslógin heimilar undantøkum til partar av hesum persónsbólkum.

# 17. Undirvísingin skal enda við eini próvtøku

Próvtøkan kann verða skipað í tveimum. Ein fyri tey, sum til fulnar hava fylgt undirvísingini, t.e., at tey hava verið til staðar í minsta lagi 90% av undirvísingartímunum (eins og í miðnámsskúlnum), og ein fyri tey, sum ikki ella bara við hvørt hava fylgt undirvísingini.

Tá ið ein skipan er ætlað menniskjum, er altíð neyðugt at kunna gera undantøk. Hevur ein persónur fylgt undirvísingini í fleiri ár og verið til próvtøku og ikki staðið hana, eigur undantak at vera gjørt, um at viðkomandi kann fáa ikki-tíðarbundið loyvi uttan at hava staðið próvtøkuna. Hetta kann t.d. verða gjørt við, at undirvísarin verður hoyrdur um, hvørjar móguleikar viðkomandi hevur fyri at klára próvtøkuna. Heldur undirvísarin, at tað nærur er ómøguligt, at útlendingurin klárar próvtøkuna, eigur tað at bera til at gera eitt undantak til ásettu reglurnar um, at øll skulu klára próvtøkuna.

Klárar leiðreglur eiga at verða ásettar fyri, nær móguleiki verður at geva undantak, soleiðis at skipanin ikki verður gjørd so gyrðin, at hon til endans ongan virknað hevur.

## 17.1. Krøv til próvtøku

Krøvini til próvtøkuna skulu vera, at viðkomandi skal kunna prógva, at hann klárar at skilja føroyskt í talu og í skrift og hava kunnleika til gerandisføroysk samfelagsviðurskipti, samsvarandi tí førleikastøði, ið er endamálið við undirvísingini. Bólkurin mælir til, at ásett verður fast krav til próvtøkuna soleiðis, at øll koma upp til somu próvtøku. Próvtøkan skal hava serstakt heiti og hava sín egna samleika. Við hesum verður ongin ivi um, hvat próvtøkan er.

Uppskot okkara er, at próvtøkan skal kallast Almenna føroyska integratjónsroyndin fyri útlendingar, styttað AFIÚ. Tá ið heitið verður sett á royndina verður onki ivamál um, hvørja próvtøku viðkomandi hevur staðið. Útlendingurin kann t.d. brúka hetta heitið, tá ið hann skal søkja um upptøku á øðrum skúllum bæði í Føroyum og uttanlands.

## 17.2. Hvør hevur ábyrgd av, at útlendingar fáa undirvísing?

### Landið ella kommunurnar?

Bólkurin heldur, at Mentamálaráðið skal skipa fyri undirvísingini, men at byrjanarskeiðini til vaksin vera undir kvøldskúlanum ella í samstarvi við hann. Grundgevingarnar eru, at tá ið landið tekur sær av at skipa undirvísingina, ber til at samla undirvísingina landafrøðiliga í so fáar eindir sum til ber; kvøldskúllaskipanin hevur royndir í smidliga at skipa fyri skeiðum til vaksin.

Bólkurin mælir til, at lærararnir verða serliga útbúnir til at undirvísa útlendingum. Til undirvísingina í føroyskum er neyðugt at fáa fatur á lærarum, ið hava útbúgving í at undirvísa í føroyskum sum fremmandamáli.

Verða skeiðini skipað í ella í samstarvi við kvøldskúllaskipanina, er mestsum sjálvsagt, at kommunurnar skipa fyri hølunum eins og til kvøldskúlaundirvísingina annars.

## 17.3. Hvar skal undirvísingin verða skipað?

Útlendingarnir, sum nú eru í landinum, hava ríkisborgararétt í 85 londum. Hagtøl eru ikki um, hvørji móðurmál tey hava, men móðurmálini munnu vera á leið eins nógv. Samstundis eru útlendingarnir bara 883 í tali samantalt, fleiri teirra hava longu búð her í nógv ár. Næmingagrundarlagið til byrjanarundirvísingina fer tí at vera avmarkað.

Bólkurin heldur tí, at undirvísing verður betri, og kostnaðurin verður væl minni, um undirvísingarstøðini verða heilt fá. Undirvísingin verður dygdarbetri, og eisini fer at bera til at hava undirvísing á fleiri førleikastigum.

Hildið verður, at verður partur av undirvísingini skipaður sum vikuskiftisskeið, verður tað fyrimumur bæði sosialt og at sloppið verður undan at fara av arbeiðsplássinum til undirvísing.

## 17.4. Hvussu skal skyldan at vera við í undirvísingini verða ásett?

Skyldan at fylgja byrjanarundirvísingini kann annaðhvørt verða ásett við einum kravi um, hvat næmingurin skal kunna ella við at seta eina tíðaravmarking á, nær undirvísingin skal verða liðug.

Við ávísium kravi um, hvat tann einstaki skal duga, tá ið undirvísingin er liðug, má verða hugsað um, at tað kann vera sera

ymiskt, hvussu skjótt fólk læra mál, tí førleikarnir, ið tey hava, áðrenn tey byrja at ganga til hesa undirvísing, eru sera ymiskir.

Verður støðið sett ov høgt, verður trupult hjá útlendingunum at læra, og verður støðið ov lágt, er vandi fyri, at útlendingarnir læra ov lítið og tí ikki fáa neyðuga førningin til tess at fáa veruligt gagn av undirvísingini í gerandisdegnum.

Neyðugt er at áseta undirvísingarskylduna við einum ávísum tíðarkarmi. Á tann hátt verður lættari at siga, hvussu nógv skipanin fer at kosta.

Tá ið talan er um at sanktionera útlendingar, lúka teir ikki ásettu treytunum, hevði tað verið einfalt, at tað fekk ávirkan á framhaldandi upphaldið hjá útlendinginum í Føroyum.

Teir útlendingar, ið fáa almennan stuðul, kunnu missa ein part av hesum stuðli. Tá ið útlendingarnir ikki eru nógvir, ið hava rætt til almennan stuðul, áðrenn teir hava fingið ikki-tíðarbundið loyvi, man henda sanktiónin ikki fara at ávirka stórvegis.

### 17.5. Avleiðingar av, at ein útlendingur ikki fylgir undirvísingini ella ikki fer upp til próvtøku.

Verður skipanin bygd soleiðis upp, at tað verður krav ella skylda, at ein útlendingur klárar próvtøkuna, verður neyðugt at hugsa um, hvørjar "avleiðingar" tað skal hava fyri tey, ið ikki lúka treytirnar. Vanliga hava sanktiónir millum land og borgarar ta fylgju, at ein "revsing" verður givin, ella missir borgarin rættindi til onkran ágóða.

**„Verður støðið sett ov høgt, verður trupult hjá útlendingunum at læra, og verður støðið ov lágt, er vandi fyri, at útlendingarnir læra ov lítið og tí ikki fáa neyðuga førningin til tess at fáa veruligt gagn av undirvísingini í gerandisdegnum.**

## 18. Treytir í sambandi við ikki-tíðarbundið loyvi

Í útlendingalógini ber til at áseta, at útlendingur bara fær ikki-tíðarbundið upphaldsloyvi eftir ávíkavist 3 og 7 árum, sum eru vanligu treytirnar, um hann tekur prógv í byrjanarskeiðnum. Eisini kann verða ásett við hóskandi freist – til dømis 2 ár eftir at lógin er broytt, at eitt upphaldsloyvi ikki kann endurnýggjast, um viðkomandi hvørki hevur staðið royndina ella fylgt kravdu undirvingini.

Tá ið talan er um familjuseining er loyvið hjá útlendinginum tengt at tí persóninum viðkomandi er familjuseindur við. Um tann persónurin ikki vil, at útlendingurin skal integrerast, kann hann halda útlendinginum burtur frá undirvingini. Verður ein treyt sett í útlendingalógina, at ein útlendingur skal fylgja undirving, áðrenn hann kann fáa ikki-tíðarbundið loyvi, kann tað, at viðkomandi ikki sleppur at ganga til undirving, hava ta fylgju, at útlendingurin ikki fær ikki-tíðarbundið loyvi og tí má endurnýggja upphaldsloyvið eitt ár í senn.

### 18.1. Treytir fyri at gerast ríkisborgari

Til ber at søkja um ikki-tíðarbundið loyvi eftir ávíkavist 3 árum hjá familjuseindum og eftir uml. 7 árum hjá útlendingum við arbeiðs- og upphaldsloyvi. Til ber at søkja um at skifta ríkisborgararétt eftir 9<sup>6</sup> árum. Við at skifta ríkisborgararétt verður tilknýtið til føroyska samfelagið meira varandi, og útlendingurin verður fevndur av øllum teimum rættindinum, ið samfelagið hevur. Tað ger, at strangari krøv kunnu verða sett málkunnleikanum og samfelagskunnleikanum hjá útlendinginum, enn tá ið útlendingurin søkir um eitt arbeiðs- og upphaldsloyvi ella um familjuseining. At strong krøv verða sett útlendingi, ið hevur búð í Føroyum í 7 ár, virkar ikki órimiligt.

6)Sbrt. §§ 7 og 8 í LBK nr 422 af 07/06/2004- Bekendtgørelse af lov om dansk indfødsret

# 19. Bólkar, ið serligar skipanir kunnu verða gjørdar til

Sum er, er so lítið gjørt við útlendingaøkið, at ikki ber til at siga, hvørt tørvur er á serskipanum til ávísar útlendingabólkar. Hugsandi er, at neyðugt verður at gera serligar skipanir til ymsar bólkar. T.d. kundi talan verið um

- Børn við útlenskum foreldrum
- Útlendingar, giftir føroyingum
- Ungir útlendingar
- Eldri útlendingar

Sum støðan er í løtuni fevna hesir bólkar um nærur allar teir útlendingar, ið hava skyldu at vera við í frálæruni á byrjanarskeiðnum. Tí verður ikki hildið neyðugt, at serligar skipanir verða gjørdar til bólkar.

Havast skal tó í huga at ymsa staðni í landinum bógva lutfalsliga fá fólk, soleiðis at sjálvt fáir útlendingar eru ein stórur partur av íbúgvatalinum. Tí mæltur bólkurin til, at integrasjónslógin heimilar at serstøk integrasjónsfremjandi tiltøk kunnu verða sett í verk í ávísam økjum.

## 20. Skal skipanin verða sjálvboðin ella kravd?

Bólkurin mælir til, at skipanin skal vera kravd hjá teimum, ið hava fingið upphaldsloyvi við atlit at ikki-tíðarbundnum upphaldsloyvi.

Eisini verður mælt til, at skipanin skal vera kravd hjá teimum, ið hava havt arbeiðs- og upphaldsloyvi í Føroyum í fleiri ár, sum søkja um upphaldsloyvi, við atlit at ikki-tíðarbundnum upphaldi í Føroyum.

Skipanin skal vera sjálvboðin hjá teimum, ið hava arbeiðs- og upphaldsloyvi í Føroyum og á tann hátt hava fingið eitt upphaldsloyvi, við atlit at tíðarbundnum upphaldi í Føroyum.

Bólkurin heldur, at hesi seinast nevndu eisini skulu hava rætt til at vera við í undirvísingini á sama hátt og undir somu treytum sum tey, sum hava skyldu at taka lut í skeiðnum. Orsøkin er, at nógvir av hesum útlendingum ætla sær at verða verandi í Føroyum. Tá ið tað verður sett sum krav, at teir duga føroyskt, tá ið teir søkja um ikki-tíðarbundið loyvi, heldur bólkurin, at tað er stórur forimunur fyri útlendingin, um hann hevur fylgt undirvísingini frá byrjanini. Bólkurin heldur eisini, at teir útlendingar, ið búgva í Føroyum, tá ið henda skipanin verður sett í verk, skulu fáa møguleika at fylgja undirvísingini, hóast undirvísingin ikki verður kravd skipan fyri hesar útlendingar.

**Teir útlendingar, ið búgva í Føroyum, tá ið henda skipanin verður sett í verk, skulu fáa møguleika at fylgja undirvísingini, hóast undirvísingin ikki verður kravd skipan fyri hesar útlendingar.**



## 21. Hvussu verður undirvísingin fíggjað?

### 21.1. Um kostnaðin av integrasjons-fremjandi undirvísing í føroyskum máli og føroyskum samfelagsviðurskiftum

Ilt er at meta um, hvat tað fer at kosta at gera fasta skipan um byrjanarskeið til vaksni og skipa eyka undirvísing í føroyskum til børn í fólkaskúlaaldri, tí at vit vita so lítið um tørvin, og vit vita eisini lítið um hvørjar førleikar, vit longu hava í landinum til at veita og menna undirvísingina.

### 21.2. Byrjanarskeið til vaksni

Undirvísingin á kravda byrjanarskeiðinum, ið bólkurin mælir til (umleið 100 klokktímar í føroyskum, og umleið 50 klokktímar um samfelagsviðurskifti), kostar samantalt umleið 1,8 milliónir krónur um árið, verður undirvíst á 5 støðum. Omaná legst kostnaður til høli og undirvísingartilfar.

Útreiðslan til byrjanarskeið verður væntandi rættiliga støðug, tí undirvísingin verður í flokkum, og verður helst sjáldan ávirkað serliga nógv av, hvussu nógvir næmingar eru í hvørjum øki. Verða skeiðsstøðini bara eini 4 ella 5, sum mælt verður til, er hugsandi, at grundarlag verður at hava undirvísing á øllum skeiðsstøðum hvørt ár; men hugsandi er, at tørvur ikki verður á undirvísing á fleiri torleikastigum á øllum støðunum hvørt ár.

### 21.3. Eyka undirvísing í føroyskum í fólkaskúlanum

Fyrst og fremst verður hvør næmingur undirvístur sær. Útreiðslan kann tí hugsast at sveiggja nakað, tí at næmingarnir, ið hava føroyskt sum annað mál eru lutfalsliga fáir (um 90, at døma eftir tølunum frá Hagstovuni um børn, sum hava foreldur við ríkisborgararétti í øðrum londum). Tímatørvurin fer tí at sveiggja alt eftir, hvussu nógvum børnum tørvar nógvu undirvísing.

Verður roknað við 90 næmingum, at hvør næmingur verður undirvístur sær, og at miðal tørvurin er 3 tímar um vikuna, verður kostnaðurin umleið 4.4 milliónir kr. fyri eitt skúlaár. Men av tí at so lítið verður gjørt við økið sum er, er ógvuliga ilt at spáa um, hvør veruligi tørvurin er. Helst tekur tað stívliga eitt ár at staðfesta, hvør ið veruligi tørvurin er.

Tørvurin kann hugsast at vera væl størri í fyrstani, men síðani at minka nakað, sum frá líður, alt eftir, hvussu tiltøkini á dagstovnum og fyrstu skúlaárin eydnast.

### 21.4. Lærarar, ráðgevar, skeiðslærarar og undirvísingartilfar – eyka byrjanarkostnaður

Av tí at so lítið verður gjørt við økið sum er, vita vit serstakliga lítið um, hvørt skikkað fakfólk við rætta serkunnleikanum eru tøk til undirvísingina, ella neyðugt verður at læra fólk upp.

Fólkaskúlalærarum tørvar ikki eyka námsfrøðiligar førleikar til tess at verða skikkaðir at undirvísa næmingunum í fólkaskúlanum; men neyðugt er, at eitt toymi verður skipað, ið kann leggja teimum lag á at leggja undirvísingina til rættis. Hetta toymið skal hava serstakar førleikar og byggja upp eina felags fakliga tilgongd. Í tí sambandi verða ávísar útreiðslur, sum ilt er at spáa um, tó at tær ikki vera so ovurhonds stórar.

Hvussu støðan er við undirvísarum, ið hava førleikar at undirvísa tilkomnum fólkum í føroyskum sum fremmandamáli, hevur ikki eydnast at fáa uppspurt, men væntandi er neyðugt at rokna við, at tað fer at kosta at byggja upp eitt toymi av skikkaðum undirvísarum.

Neyðugt er sum skjótast at gera undirvísingartilfar til byrjanarskeiðini. Tað er ein fyrimunur, um alt tilfarið er talgilt soleiðis, at lætt er at gera venjingar við hús, og at ómakaleyst verður at dagføra tilfarið. Ilt er at seta kostnað á. Til tess at koma í gongd sum skjótast, verður helst neyðugt at framleiða tilfar skjótt í fyrsta umfari. Kostnaðurin verður tí ikki so stórur í fyrsta umfari, men afturfyri verður neyðugt at rokna við fitt av útreiðslum til at menna tilfarið øll tey fyrstu árin.

Neyðugt verður eisini í ávisan mun at framleiða sergjørt undirvísingartilfar til eyka undirvísingina í føroyskum í fólkaskúlanum. Hetta fer helst at taka nøkur ár, so hvørt sum tey, sum undirvísa, gera sær royndir.

Ilt er yvirhøvu at meta um kostnaðin av at framleiða undirvísingartilfar, tí forkunnleikin um økið er somikið lítil. Onki er tó at taka seg aftur í, at nógv er at vinna við at læra av frægastu royndunum, ið tey í øðrum londum hava gjørt sær á hesum øki.

Av tí at so sera nógv viðurskifti eru ókend, og ilt er at spáa um, hvussu skjótt ferð kann verða sett á ymsu økini, verður mælt til eina trý ára royndarverkætlan.

## 22. Kann skipanin hvíla í sær sjálvari?

Hildið verður ikki, at skipanin fíggarliga kann hvíla í sær sjálvari. Orsøkin til tað er, at tað er ein heilt nýggj skipan, ið skal byggjast upp frá grundini og tey gjøld, til dømis skeiðsgjøld, ið kundu verið lögð á einstaka útlendingin, høvdu munað lítið í mun til útreiðslurnar.

Harafturat verður hildið, at verður eitt dýrt gjald lagt á fyri at vera við í t.d. undirvísingini, tí skipanin skal hvíla í sær sjálvum, kann tað skjótt forða nógvum útlendingum at vera við.

Ein munagóð inntøka kundi kanska verið fingin til vega, um gjald varð lagt á arbeiðsgevaran í sambandi við arbeiðsloyvi. Hetta er tó ikki ein spurningur, ið er stórvegis viðgjørður í bólknum, tí føroyskir myndugleikar kunnu ikki leggja slíkt gjald á, fyrr enn útlendingaøkið er yvirtikið. Umframt málsræðisligu forðingina verður mett ráðilíggast, at spurningurin um gjald fyri arbeiðsloyvi verður viðgjørður í størri arbeiðsmarknaðarpólitiskum og ítróttarpólitiskum høpi, áðrenn støða verður tikin til, um gjald skal verða lagt á.

Tulkatænastan kann kanska hvíla í sær sjálvari, verður fast gjald sett á fyri at brúka hana. Við í kostnaðarspurningin av tulkatænastuni má eisini umhugsast, at skipanin má ikki vera alt ov dýr, soleiðis at teir brúkarar, ið skipanin er ætlað til, ikki hava ráð at brúka hana. Hava brúkararnir ikki ráð at brúka tulkatænastuna, ger hon ongan mun.

# Skjal 1.

## Integrationspolitikkur í Norðurlöndum

### Ísland

Á leið 25.000 útlendingar eru í Íslandi í lötuni. Talið er högt prosentvís (7,4% í 2009), men hóast það er ongin serstök integrationslóg, ið beinleiðis sigur, hvat skal verða gjört fyri at tryggja, at innflytarar integrera seg skjótt og smidliga inn í íslenska samfelagið. Í januar 2007 samtykti Alþingið eina almenna 'strategi' fyri tilflytaraintegrations. Tilflytingin av útlendingum til Íslands verður í henni umrødd sum ein jalig gongd, tí hetta er við til, at íslenska samfelagið verður fjølbroyttari. Innflytarar hava rætt til at nýta síni evni, førleikar og íverksetarafýsni. Strategiin leggur dent á, at kunneiki til íslenska málið er tann týðningarmiklasti liðurin í eini jaligari integrationsgongd, tí það ger tilflytararnar færar fyri at tosa við onnur, fata og verða virknar í samfelagnum.

Hóast Ísland ikki hefur eina integrationslóg, eru fleiri lógir, ið eru týðningarmiklar, tá ið ræður um integrationsmál. Í lötuni situr ein arbeiðsbólkur og skrivar álit um integrations. Upprunaliga var ætlanin hjá bólkinum at skriva eitt álit, sum leggur upp til, at ein serstök integrationslóg verður smiðað, men það er broytt. Ætlanin er nú at koma við einum tilmæli um, betur at samskipa tær tænar og veitingar til innflytarar, ið longu eru tókar. Tískil fer álitid væntandi at leggja upp til, at broytingar verða gjørdar í t.d. lógini um tulkatænastu og lógini um flóttafólk við tí fyri eyga at samskipa tænar betur.

Í 2009 vóru ISK 256,1 milliónir av fíggarlógini settar av til tilflytaraintegrations. Hetta er við dagsins gangvirði DKK 12,4 milliónir. Væntandi verður henda játtanin minni næsta ár, tí nógvar sparingar skulu gerast á so at siga øllum økjum.

7) Alþingslóg nr. 96/2002 um innflytarar (<http://eng.domsmalarduneyti.is/laws-and-regulations/nr/105>). Alþingslóg nr. 97/2002 um arbeiðsrættindi hjá innflytarum (<http://www.vinnumalastofnun.is/forsida/mappa-log-og-reglugerdir/foreign-nationals-right-to-work-act/>). Alþingslóg nr. 53/2003 on the regulation of foreigners (<http://eng.domsmalarduneyti.is/laws-and-regulations/nr/860>). Alþingslóg nr. 339/2005 on foreign nationals' right to work ([http://eng.felagsmalarduneyti.is/media/acrobat-enskar\\_sidur/Regulations\\_on\\_foreign\\_nationals\\_rights\\_to\\_work\\_No\\_339\\_2005.pdf](http://eng.felagsmalarduneyti.is/media/acrobat-enskar_sidur/Regulations_on_foreign_nationals_rights_to_work_No_339_2005.pdf))

### Tilflytarar og mannaættindi

Í Íslandi verður kjakast um, hvussu mannaættindini hjá innflytarum best verða vard. Ein møguleiki, ið verður havdur á lofti, er at gera ein Mannaættindarstovn. Uppgávan hjá stovninum skuldi verið at verja øll mannaættindi, bæði hjá teimum, ið bera brek, kynsligum minnilutum, útlendingum o.s.fr. Við at leggja integrationsmál undir ein slíkan stovn verður fokus flutt frá, at tey eru „fremmandafólk“, og ljós verður varpað á, at tey eru menniskju við somu ættindum sum øll onnur, og verða viðfarin á jøvnum føti við onnur, ið hava tørv á at venda sær til Mannaættindarstovnin. Farið verður frá at peika eftir útlendingum til at spyrja, hvat teimum tørvar fyri at verða integrerað í íslenska samfelagið.

Um Ísland verður partur av Europa Samveldinum er eitt krav, at ein slíkur stovnur fæst at rigga, men enn er ongan veg komið við ætlanini, og onki ítökiligt er gjört politiskt fyri at gera stovnin til veruleika.

### Útlenskt arbeiðsmegi

Tann útlenskt arbeiðsmegin í Europa hefur eitt lønarlag, ið liggur lægri enn miðallønin hjá tí vanligu europearanum, og soleiðis er støðan eisini í Íslandi. Nú hava flestu lond í Europa sett avmarkingar og kvotur á, hvussu nógvum tilflytarum tey taka ímóti hvørt ár, og gongdin hefur verið, at tey, ið ikki hava útbúgvingar, verða útihýst, men hini, ið hava útbúgvingar á hægri stigi, eru nógv eftirspurd.

Siðani fyrst í 80unum hefur Ísland havt ógvusligar fíggarligar uppgangstíðir. Serliga hefur ferð verið á byggivinnuni, og ein av avleiðingunum er, at tilflytarar í stórum tali eru komnir til Íslands innan fyri stutta tíð. Fyrst í 90árunum vóru 5.500 tilflytarar, ið høvdu fingið upphaldsloyvi. Í 1994 taldu útlendingar 1,7 % av fólkatálinum í Íslandi. Í 2006 var parturin 6 %, og í 2008 var hann 8.1 % ella 25.265 fólk. Fyrsta ársfjóðring í 2009 fóru 761 fleiri fólk úr Íslandi, enn tað komu inn til Íslands. Tí er vakstrargongdin nú steðgað, men líkt er til, at vøksturin fer at taka seg upp aftur, tá ið kreppan er avhæsað. Tilflytarar hava virkað til, at Ísland er farið frá at vera eitt sera homogent samfelag, har øll tosaðu sama mál, høvdu sama mentanarlaga arv, somu trúgv og sama húðarlit, til at vera eitt fjølbroytt (pluralistiskt) samfelag, har nógv tungumál verða tosað, nógvir ymiskir siðir, mentanir og trúðarstevnur eru umboðað, og har øll ikki líkjast.

Ísland tekur ímóti nökkrum flóttafólki hvört ár, ímillum 20 og 30. Hvört ár er eitt tema fyrir hvussu flóttafólk, ið fáa asylum í Íslandi, verða vald út. Í 2010 var tema ið 'women at risk'.

### Integrasjón

Tey, ið fáa loyvi at búseta seg í Íslandi, verða kunnað um teirra persónligu rættindi sum innflytarar, men eisini verður dentur lagdur á tær samfelagsligu skyldur og ábyrgd, ið fylgja við í einum vælferðarsamfelag. Flestu heimasíður, ið hava eitthvørt við viðurskifti hjá innflytarum at gera, eru tøk á fleiri málum. Heimasíðurnar hava so at siga alla ta kunning, ið innflytarar hava tørv á. Tað er umráðandi, at kunningin er tøk á øðrum tungumálum enn bara enskum, tí nógvir innflytarar skilja illa enskt, og aðrir skilja als ikki enskt. Heimasíður verða ofta týddar til enskt, teilsenskt og pólskt.

### Stovnar, ið hava til endamáls at hjálpa útendingum

#### Alþjóða Hús

Alþjóða Hús liggur í hjartanum í Reykjavík. Húsið er opið allar vanligar dagar allan dagin. Húsið er ætlað øllum útendingum, ið eru í Íslandi, tað veri seg styttri ella longri tíðarskeið. Starvsfólkini í húsinum veita hjálp til ymisk persónlig viðurskifti, t.d. at fáa persónsnummar og upplýsingar um skúlaverk, bústaðarviðurskifti, heilsuverkið, tryggingarviðurskifti o.s.fr. Ein prestur, ið er tilnevndur av statskirkjunum, er tengdur at húsinum, og hansara uppgáva er at veita persónliga vegleiðing, og í summum førum sálarhjálp, til viðskiftafólkini. Viðskiftafólkini bíleggja tíð hjá honum á heimasíðuni hjá Alþjóða Húsinum. Tilboðið er ókeypis.

#### Fjølmenningasetur

Í 2000 varð samtykt í Alþinginum, at eitt setur fyri innflytarar skuldi verða sett á stovn. Hetta varð uppgávan hjá Félags- og tryggingarmálaráðuneytinum, og setrið varð veruleiki í 2001. Fyrstu tíðina var bert eitt starvsfólk á setrinum, men virksemið er sera nógv vaksið, og nú eru 6 starvsfólk á setrinum.

Setrið liggur í Ísafirði á Vestfirðum nakrar tímar frá Reykjavík, men virkar fyri alt landið. Uppgávan hjá setrinum er fyrst og fremst at kunna innflytarar um teirra rættindi í Íslandi, og eisini at skapa sambond millum innflytarar. Tá ið lógir verða skrivaðar og mannagongdir gjørdar, ið onkursvegna ávirka innflytarar, hevur stovnurin ein umráðandi leiklut sum ráðgevi.

Kommunur hava eisini møguleika at venda sær til Fjølmenningasetur at fáa ráðgeving, tá hópar av útendingum koma til kommunurnar.

### Íslenskt málskeið

Íslenskur málkunneiki verður roknaður sum eitt tað týðningarmiklasta stigið til fulla integrasjón. Íslenskur málkunneiki er fyrirtreyt fyri, at ein útendingur kann luttaka í samfelagnum og kann koma at skilja íslensku mentanina. Og tí eru nógvir stovnar, ið bjóða íslensk málskeið (t.d. Atþjóða Hús, Háskóli Íslands, ymiskir kvøldskúlar o.s.fr.). Søkt skal verða um loyvi frá Mentamálaráðuneyti framleiðir tilfar til undirvísingina, og hæv- uðsendamálið við henni, er at:

- Tey luttakandi klára seg í gerandisstøðum
- Tey luttakandi klára seg í óvænatum støðum
- Tey luttakandi fáa málkunneika til at hava stuttar samtalur um almenn evni
- Tey luttakandi fáa førleika til at skilja samtalar millum onnur fólk
- Tey luttakandi fáa førleika til at lesa stuttar tekstir um kend evni, og verða før fyri at skilja innihaldið
- Tey luttakandi megna at skriva stuttar tekstir um kend evni
- Tey luttakandi fáa kunning og fatan av íslenskari mentan og siðum, og fáa grundleggjandi samfelagsliga vitan
- Tey luttakandi verða før fyri at skilja yvirskriftir í sjónvarpi og útvarpi

Undirvísingaráttanin tilskilar, at útendingar skulu ígjøgnum 240 tímar av íslenskari undirvísing (ein tími er at rokna sum 40 minuttir), og hesir tímarnir verða býttir í 4 modul, sum eru 60 tímar hvørt. Vanliga verða modulini kallað íslenskt 1, 2, 3 og 4 (1 er tað lættasta og 4 tað truplasta). Strategiin tilskilar ikki, at modulini skulu verða tikin yvir eitt ávíst tíðarskeið. Ongin endalig roynd er fyri tey 4 modulini, men er tað í staðin upp til læraran at meta um førleikan hjá tí einstaka, og geva prógv, um førleikin er nøktandi (men í praksis verður prógv so at siga ongantíð noktað).

Eisini er møguligt at taka málskeið ókeypis á alnótini<sup>8</sup>.

8) <http://www.mcc.is/english/extra/learning-icelandic/internet>.

Mennta- og menningarmálaráðuneyti stuðlar undirvísing-  
arstovnum við ISK 5000 fyrir hvönn undirvísingartíma. Eisini  
letur Mennta- og menningarmálaráðuneyti ISK 300 fyrir hvönn  
luttakarátíma, t.e. næmingatal faldað við tímatali. Hesin stuðul  
verður tó bert latin fyrir næmingar, ið mæta til meir enn 75%  
av undirvísingartímum. Á vári 2010 var prísurinn fyrir eitt 60  
tíma skeið ímillum ISK 20,000 og 30,000.

Undirtökan fyrir málskeiðnum er vaksin sera nógv seinastu  
árin. Niðanfyrir siggjast hagþöl fyrir luttakaratalið árin 2005-  
2008.

fyrir undirvísing fyrir sínum útlensku arbeidsfólku. Tá ið lut-  
takarnir hövdu gjögnumfört málskeiðið, varð kannað, hvussu  
stöðan og trivnaðurinn á arbeidsplássinum var. Kanningin vísti,  
at tey, ið luttóku hövdu

- Minni sjúkufráveru
- Vóru oftari og meiri við í arbeidstiltökum
- Megnaðu at gera seg skillig á íslenskum

Eisini vóru bæði útlendingar og íslendingar samdir um, at ar-  
beidshýrurin var betri. Jaligu úrslitini komu óivað av, at undir-  
vísingartilfarið varð lagt til rættis eftir tørvinum hjá útlend-

Íslenskt 2:	2005	2006	2007	2008
Luttakaratal	990	2582	2774	6152
Undirvísingartímatal	42.719	126.540	128.108	172.694

Fyrir at fáa varandi upphaldsloyvi í Íslandi er neyðugt, at um-  
søkjarin hevur gjögnumgingið 150 tímar í íslenskari málundir-  
vísing og hevur nøktandi íslenskan málkunnleika.

Í 2009 vóru ISK 128 milliónir settar av til íslensk málskeið  
(hetta er við dagsins virði DKK 6,2 milliónir).

### Úrslit av málskeiðum

Fleiri kanningar hava verið gjørdar at kannar, hvørja ávirkan  
luttøka í málskeiðum hevur á integrationsgongdina hjá útlend-  
ingum. Seinasta slíka granskingarverkætlanin varð fíggað av  
norðurlenska ráðharraráðnum. Tað var Nationalt Center for  
Kompetenceudvikling í samarbeiði við Háskóla Íslands, Norges  
Teknisk-Naturvidenskabelige Universitet, Gøteborgs Universit-  
et, Åbo Akademi University, ið gjørdi kanningina. Kanningin  
varð almánakunngjørd í januar 2010, og hetta er samstundis  
fyrsta norðurlenska komparativa kanningin av endur-útbúgv-  
ingum sum lið í integrationsgongdini.

Í 2003 vóru 80% av starvsfólkunum hjá Pf/ Grandi útlend-  
ingar. Tey vóru 100 ófaklærd fólk. Tey ymsu starvsfólkini vóru  
kallað inn til samtalar, har tey søgdu frá sínum upplivilsum  
og eisini greiddu tey frá, hvat tey vilja fáa burtur úr undirvís-  
ing í íslenskum máli. Undirvísingartilfar varð gjørt og lagt til  
rættis eftir tørvinum hjá starvsfólkunum. Grandi skipaði síðani

ingum, og tí var lættari hjá luttakarunum at koma í samband  
við íslendingar, og tað skundaði undir integrationsgongdina.

### Tulkatænastan

Fólk, ið koma til Íslands og ikki skilja málið til fulnar, hava rætt  
til at fáa tolkið við sær til ymiskar álvarsamar samtalar, sum  
t.d. tá ið tey eru í sambandi við heilsuverkið, og tá tey skulu á  
foreldrafund í skúlnum, har børn teirra ganga. Hetta fíggar  
staturin, og tænanstan er ókeypis hjá innflytarum.

### Lögfrøðilig ráðgeving

Innflytarar hava rætt til at fáa ókeypis lögfrøðiliga ráðgeving  
í málum, ið kunnu vera trupul og ørkymlandi at fáa greiðu á.  
Henda tænanstan verður samskipað av Alþjóða Hús. Ein og hvør  
kann venda sær til Alþjóða Húsið og bileggja sær tíð at koma á  
fund við lögfrøðing, ið so setur seg inn í málið, metir um stöð-  
una og gevur góð ráð. Lögfrøðingurin gevur óhefta ráðgeving  
uttan at fara inn í ítökiliga málið. Til slíkar viðtalur hevur in-  
nflytarin rætt at fáa tolkið við sær.

### Leiklutur skúlaværksins

Av tí at tilflytingin av útlendingum ikki veruliga tók dik á seg  
fyrir enn í 80árunum, eru ikki nógvir annað-ættarliðstilflytarar  
í Íslandi. Harafturímóti eru sera nógv børn, ið eru fødd utt-  
an fyrir Ísland, ið nú ganga í barnaskúla og framhaldsskúla í

Íslandi, og tí hava annað móðurmál enn íslendskt. Almenni undirvísingarpolitikkurin er, at hesi børnini og ungdómarnir skulu fáa eina so góða útbúgving sum møguligt. Og tí er neyðugt, at skúlaverkið virðismetir teirra mentan, mál og uppruna. Eisini skal góðtakast, at teirra mentanarliga menska, og teirra almenna vitan víkir frá tí hjá íslenskum børnum. Lærarar skulu virka fyri at byggja brýr ímillum mentanarliga munin á íslenskum og útlenskum børnum. Børnini verða undirvíst í mannaættindum og sosiologi og eisini verður roynt at styrkja virðingina fyri øðrum mentanum enn bara teirri íslensku. Børn og ungdómar við fremmandum uppruna hava eisini rætt til undirvísing í íslenskum sum fremmandum máli og ikki sum móðurmáli.

### Valrættur

Tá ið persónur av útlenskum uppruna hefur búð í Íslandi í 5 ár, fær hann valrætt til kommunuval, og somuleiðis hefur hann rætt at stilla upp. Hetta gevur innflytarum møguleikan at verða virknari í samfelagnum og eisini at hava ávirkan – annaðhvørt við at velja ein uppstillaðan, ið umboðar teirra sjónarmið, ella at stilla upp sjálvur.

### Danmark

Tann danska integrationslógin<sup>9</sup> varð sett í gildi 1. juli 1998, og lógin er broytt fleiri ferðir. Integrationslógini hefur til endamáls at tryggja at nýggj flóttafólk og aðrir útlendingar, ið hava fingið uppihaldsloyvi í Danmark, verða slúsaðir inn í danska samfelagið. Harafturat ásetir lógir, at útlendingarnir skulu gerast sjálforsyrgjandi, og at teir við integrationsstilboðnum skulu fáa eina fatan av danska samfelagnum, m.a. tá ið um grundleggjandi virði og normar ræður.

Áðrenn integrationslógini varð sett í gildi, metti danska stjórnin, at flóttafólk og aðrir innflytarar høvdu ov fáar møguleikar, og ov fá krøv vóru sett útlendingunum við førða politikkinum. Við integrationslógini skuldi politikkurin verða skipaður og førður virknari soleiðis, at bæði útlendingurin og danska samfelagið fingi nakað burturúr. Integrationslógini regulerar tey tilboð, ið verða boðin nýggjum flóttafólki og øðrum innflytarum.

Tilboð um málundirvísing miðar fyrst og fremst móti nýggjum flóttafólki og øðrum innflytarum. Í 2004 var talan um 6 modulir, ið svaraðu til uml. 2.024 tímar. Luttøkan í málundirvísingini er partur av innleiðsluskránni og tí er luttøkan kravd. (2.024 tímar svarar til 1½ ársverk á 37 tímar við arbeiðsári, sum er 46 vikur).

Nýggj flóttafólk og familjuseind fólk, ið koma úr ikki-Norðurlondum og ES/EBS londum, fáa tilboð um eitt tríára innleiðslutilboð. Innleiðslutilboðið fatar um útbúgving í donskum við samfelagslæru og aktiv tilboð, sum annaðhvørt kunnu verða vegleiðing og uppstigan, starvsvenjing á virkjum ella arbeiði við lønariskoyti. Onnur, t.e. ikki nýkomín flóttafólk ella familjuseindir útlendingar, ið eru sjálvstøðug ella sum onnur taka sær av (talan er oftast um fólk, ið verða familjuseind við onnur flóttafólk) fáa nú eisini tilboð um at vera við í innleiðsluni, við t.d. starvsvenjing á virkjum ella við arbeiði undir eini stuðulsskipan í upp til 9 mðr., sum staturin stuðlar. Kommunurnar hava skyldu at geva útlendingunum slik innleiðslutilboð.

Í Danmark eru tað fyrst og fremst kommunurnar, ið hava ábyrgd av at integrera útlendingar í arbeiðsmarknaðin. Kommunurnar arbeiða saman við Arbeiðsloysisskipanunum og øðrum aktørum, ið fáa fólk í arbeiði.

Stuðul frá statinum er fyri ein part treytaður av, hvussu væl integrationsin hepnast.

Í Danmark er ásett við lóg, at útlendingar, ið ikki eru við í innleiðslutilboðnum, kunnu verða revsaðir. Tað merkir, at útlendingar, ið ikki eru við í málundirvísing, samfelagslæru ella í arbeiðsmarknaðartilboðunum kunnu missa "kontanthjálpin". Tað rakar sjálvandi bara tey, ið fáa "kontanthjálpin"

Danmark setir stór krøv til borgarar, ið vilja hava ríkisborgararættindi. Allir útlendingar uttan norðurlendingar skulu hava staðið eina roynd í donskum fyri at kunna gerast ríkisborgarar.

Í 2002 varð integrationskráin kravd. Í 2004 varð aftur at integrationslógini ásett ein lóg um undirvísing í donskum, sum miðsavnandi og styrkti útbúgvingina í málundirvísing og økti um fyriskipanir sum starvsvenjing og annað arbeiðsmarknaðarfremjandi.

9) LBK nr 1062 af 20/08/2010

Til ber ekki at hava dupultan ríkisborgararétt í Danmark.

Danmark hefur tikið undir við m.a. hesum altjóðasáttmálum, ið hava ávirkan á útlendinga- og integrationsálit:

## ST

Heimsyvirlysing Sameindu Tjóða um mannaaréttindi.

Genève- konventionen om flygtninges retsstilling, 1951, samt tillægsprotokol, 1967.

Konvention om afskaffelse af alle former for racediskrimination, 1965.

Altjóðasemingurin um borgarlig og stjórnmálalig réttindi, 1966.

Altjóðasemingurin um búskapar- almanna- og mentannarréttindi, 1966.

Konvention om afskaffelse af alle former for diskrimination imod kvinder, 1979.

Konvention mod tortur og anden grusom, umenneskelig eller nedværdigende behandling af straf, 1984.

Konvention om barnets rettigheder, 1989, samt Tillægsprotokol om børn i væbnede konflikter, 2000, og Tillægsprotokol om børnesalg og prostitution mv. 2000.

Konvention om kompetence, lovvalg, anerkendelse, fuldbyrdelse og samarbejde vedrørende forældreansvar og foranstaltninger til beskyttelse af børn, 1996.

Konvention om transnational kriminalitet samt tilhørende protokol (Palermo-protokollen) om handel med mennesker, herunder særligt kvinder og børn, 2000.

Konvention om rettigheder for personer med handicap, 2006.

## Europaráðið

Den europæiske menneskerettighedskonvention, 1950, samt tillægsprotokoller.

Den europæiske konvention om social og sundhedsmæssig hjælp, 1953.

Den europæiske Socialpagt, 1961.

Den europæiske kodeks for social sikring, 1964.

Konvention om indsats mod menneskehandel, 2005.

## Norden

Konvention om Social Bistand og Sociale Tjenester, 1994.

Konvention om social sikring, 2003.

## Svøríki

### Málundirvísing

Tilboð um málundirvísing leggur seg miðvíst eftir nýggjum flóttafólki og fólki, ið hava fingið familjuseding. Tilboðið snýr seg í miðal um 525 tímar, men er ymist alt eftir tørvinum hjá tí einstaka. Luttøka í málundirvísingini er sjálvboðin, men ætlanin er at gera undirvísingina kravda fyri allar útlendingar, ið hava máltrupulleikar.

Svøríki hefur eitt innleiðslutilboð til nýggjar útlendingar. Útlendingurin fær undirvísing í máli, og samfelagslæru og lærir um arbeiðsmarknaðarviðurskipti. Kommunurnar hava skyldu at geva útlendingunum slíkar innleiðsluskráir.

Í Svøríki fáa nýggj flóttafólk tilboð um eina arbeiðsmarknaðarskrá, ið t.d. fatar um starvsvenjing, undirvísing í, hvussu arbeiðsmarknaðurin er skipaður og tilík integrationsstiltøk.

Útlendingar, ið eru familjusedingar fáa vanliga bara tilboð um málundirvísing við samfelagslæru.

Í Svøríki ráða kommunurnar fyri, hvussu tiltøkini verða skipað. T.d. hava ikki allar kommunurnar skrivliga ætlan fyri, hvussu innleiðslan skal vera. Nakrar kommunur seta undirvísing í svenskum saman við starvsvenjing ella onnur arbeiðsmarknaðartilboð, aðrar kommunur fara ikki undir arbeiðsmarknaðartilboð fyrr enn útlendingurin hefur lært svenskt.

Í Svøríki eru tað fyrst og fremst kommunurnar, ið ábyrgdast fyri at integrera útlendingar í arbeiðsmarknaðin. Kommunurnar arbeiða saman við Arbeiðsloysisskipanunum og øðrum þørtum, ið fáa fólk í arbeiði.

Í Svøríki ber til at nýta fíggjarliga revsing, um útlendingur ikki er við í innleiðsluskraunum. T.d. kann viðkomandi missa sína kontanthjál, fær hann slíka.

Kommunurnar í Svøríki kunnu eisini geva útlendingi, sum er við í einum innleiðslutilboði eina innleiðslusamsýning heldur enn kontanthjál.

Svøríki setur hvørki málslig krøv ella krøv til at viðkomandi skal hava verið við í innleiðsluskeiðum, tá ið ríkisborgarættur verður givin.



Síðani 2002 hefur ES í sínum árligu tilmælum til Svøríki víst á vantandi arbeiðsmarknaðarintegrastjón fyrí útlendingar. Ráðharraráðið og Kommissíonin mæla til, at Svøríki minkar skattatrýstið á arbeiði fyrí at fleiri láglønt kunnu hava fyrímun at koma út á arbeiðsmarknaðin og at broyta skatta- og studningsskipanir soleiðis, at arbeiðsorkan verður økt og arbeiðsloysið minkar. Seinastu árinu eru tilmælini frá ES vorðin nágreiniligari: serlig herðsla verður lögð á at fáa fleiri útlendingar í arbeiði. Harafturat eigur at verða fylgt væl við, hvussu hesar skipanir virka.

At undirvísingin í svensku máli er fyrí seg við ongum tilknýti til arbeiðslívið, verður ofta hildið at verða ein høvuðsorsøkin til at so nógv leypa frá undirvísingin ella ikki klára tey fyrisetu málini. Undirvísingin er vorðin stigbýtt, men kortini er sera trupult at samskipa útbúgving við t.d. arbeiði, barnaansing ella endurútbúgving.

OECD leggur upp til, at Svøríki serliga fer at leggja dent á arbeiðsmarknaðin í innleiðsluskipanini og ávarar ímóti ov longum tíðarbilum bara við málundirvísing. Mælt verður til lægri byrjanarløn, so at útlendingar lættari skulu koma inn á arbeiðsmarknaðin og á tann hátt fáa móguleika at læra seg málið, men eisini miðvís átøk sum tíðarbundið arbeiði og onnur arbeiði, sum landið veitir stuðul til. Eisini verður lagt upp til almennar fyriskipanir, sum t.d. at broyta ískoyttisskipanir fyrí at sleppa undan arbeiðsloysi.

Innleiðsluskipanin í Svøríki hefur tey seinastu árinu fingið ábreiðslur um vantandi innihald og effektivitet. Seinastu 20 árinu hefur bæði samfelagið og innflytingin broytt seg, men innleiðsluskipanin er enn sum heild tann sama. Tað tykist sum um tann óbroytt framferðarhátturin í innleiðsluni ger tað truplari hjá nýkomnum útlendingum at koma inn á arbeiðsmarknaðin og klára seg sjálvar.

Svenski innleiðslu- og integrastjónhátturin víkur alsamt meiri frá hinum londunum í Evropa og vesturheiminum annars, nú tey hava broytt síni lógarverk og sín integrastjónspolitikk. Lond, ið hava verið fyrí sama flóttafólkastreymsi sum Svøríki, hava um somu tíð sett stórar politiskar nýskipanir í verk til tess at bøta um integrastjónina. Neyðugt verður at síggja hvørjar royndir evropisku londini hava gjørt sær og síðan at bera saman.

Innihaldið í innleiðsluni er veikt orðað og nýliga komnir útlendingar búgva kring alt landið í ymsum kommunum. Tá ið rættindi og skyldur hjá útlendingum er ógreidliga orðað, merkest tað á úrslitinum av innleiðsluni, tá ið útlendingarnir eru spjaddir kring landið.

Ein integrastjónslóg eigur at kunna greiða mál og at ábyrgja einstaklingar, kommunur, og aðrar partar.

Svøríki hefur smíðað lógirnar soleiðis, at borgarlig og sosial rættindi eru tey somu fyrí útlendingar sum fyrí landsins borgarar. Í flestu øðrum londum í Evropa eru tey socialu rættindini ikki eins góð fyrí útlendingar, sum fyrí triðjalandsborgarar, serliga um talan ikki er um flóttafólk. Tá ið ein persónur er fluttur til Svøríkis er ongin rættarligur munur á viðurskiftinum millum hann og ein svenskar. Svensk lóg lýkur tí aðalregluna um sama rætt fyrí allar borgarar betri enn lóggáva í hinum evropisku londunum.

Málið við eini innleiðsluskipan er m.a. at innflytarin betur skal skilja og virða grundleggjandi normar og virði í nýggja landinum og læra seg málið fyrí at kunna sleppa inn á arbeiðsmarknaðin.

Endaligar útbúgvingar og arbeiðsmarknaðartiltøk eru í teimum mest umfatandi innleiðsluskipanunum.

Svøríki loyvir dupluttum ríkisborgararætti.

## Finnland

### Innleiðsluskipan

Kommunan hefur ábyrgdina av at gera innleiðsluskipan fyrí útlendingar. Innleiðsluskipanin fatar um fyriskipanir og tænarur til útlendingar, men eisini um samstarv og ábyrgd myndugleikanna millum.

Endamálið við skipanini er at fremja og stuðla undir, at útlendingar verða integreraðir og at lagt verður upp fyrí tørvinum hjá tí einstaka útlendinginum í sambandi við tær tænarur og fyriskipanir, ið útlendinginum standa í boði.



## Integrasjónsætlan

Kommunan og arbeiðsáviðingina gera í felag eina Integrasjónsætlan fyri einstaka innflytaran. Ætlanin er persónlig og fevnir um tær fyriskipanir og tænar, ið útlendinginum tørvar, og hjálpir útlendinginum við at nema sær svenskan ella finskan málkunneika, umframt aðrar førleikar, ið krevjast fyri at virka í finska samfelagnum, arbeiðsmarknaði og felagslívi. Integrasjónsætlanin leggur somuleiðis upp fyri, at øll familjan verður integrerað. Integrasjónsætlanin kann fevna um grundskúla, yrkislesnað, miðnámskúla, útbúgving og víðari útbúgving.

Útlendingar millum 17 og 64 ár, ið eru varandi búsitandi í Finnlandi, og sum eru skrásettir arbeiðsleysir ella sum fáa almannaþing, hava rætt til eina persónliga Integrasjónsætlan og skal ætlanin verða fyri í mesta lagi 3 ár eftir, at teir eru skrásettir í landsfólkayvirlitinum. Tíðarskeiðið kann verða langt við 2 árum, m.a. um tilflytaranum tørvar grundleggjandi lesi- og skriviførleikar, vegna aldur ella brek, barsil o.sfr.

Tilflytari fær eina integrasjónsveiting, tá ið báðir partar hava tikið undir við avtaluni um integrasjónsætlanina. Tilflytari hevur skyldu at fylgja ætlanini.

## Málundirvísing

Integrasjónsætlanin kann fevna um eina innleiðsluútbúgving, sum er 40 skúlavíkur, ið fevnir um málundirvísing og samfelagslæru. Útlendingurin hevur ikki skyldu at nema sær málundirvísing, men myndugleikarnir eggja øllum vaksnum útlendingum til at læra seg málið. Útlendingar kunnu sjálfvir gera av, hvussu teir nema sær málundirvísing.

## Ikki-tíðarbundið upphaldsloyvi

### Ríkisborgararættur

Útlendingar kunnu søkja um finskan ríkisborgararætt eftir 5 árum við ikki-tíðarbundnum upphaldsloyvi.

Finnland hevur ein minnilutaumboðsmann, og hansara uppgáva er at tryggja rættar- og javnstøðuna hjá útlendingum og minnilutum, umframt at tryggja tjóðfrøðiligu viðurskiftini í Finnlandi.

Finnland loyvir dupultum ríkisborgararætti.

## Familjuseiningsreglurnar í Finnlandi

Finnland fylgir tilmælunum frá UNHCR (United Nations Commission on Human Rights)

Flóttafólk kunnu verða familjuseiningsreglur við maka og ómyndug børn. Er flóttafólkið ómyndugt kann viðkomandi fáa familjuseiningsreglur við verjar.

## ES-borgarar

ES borgarar tørvar ikki upphaldsloyvi fyri at vera í Finnlandi. ES borgarar kunnu frítt vera í Finnlandi í 3 mánaðir, meðan teir t.d. søkja arbeiði. Er steðgurin longri enn 3 mánaðir, skal steðgurin verða skrásettur hjá lögregluni, og teir skulu prógva, at teir kunnu klára seg sjálvar.

ES-borgari, ið er skrásettur sum arbeiðstakari ella sjálvstøðugt vinnurekandi, missir ikki hesa støðu, um hann ikki longur er arbeiðstakari ella sjálvstøðugt vinnurekandi, um viðkomandi:

- Ikki kann arbeiða vegna sjúka ella skaða.
- Er óviljað arbeiðsleysur og skrásettur arbeiðsleysur.
- Er óviljað arbeiðsleysur, eftir at hava verið í starvi minni enn 12 mánaðar. Í hesum førum verður viðkomandi mettur at vera arbeiðstakari í 6 mánaðir, eftir at hann er vorðin arbeiðsleysur.
- Er óviljað arbeiðsleysur og fer undir útbúgving, ið hevur samband við fyrrverandi yrki ella fer undir aðra yrkisútbúgving.

ES-borgari kann fáa ikki-tíðarbundið upphaldsloyvi eftir 5 árum, hevur hann havt arbeiði alla tíðina.

## Útlendingar í Finnlandi

Tann 1. januar 2010 búðu 5,3 mió fólk í Finnlandi, 155.705 høvdu útlendskan ríkisborgararætt.

Flestu orsøkirnar til at fólk flyta til Finnlands eru arbeiði, lesnaður ella familja. Finnland hevur ikki nógv flóttafólk ella fólk, ið søkja friðskjól. Í 2009 fingur 116 fólk friðskjól og 1200 fólk fingur upphaldsloyvi av humaniterum ella øðrum orsøkum. Finnland hevur seinastu árin tikið ímóti 750 kvotuflóttafólki um árið.

## Integrasjón í Finnlandi verður kannað

Í 2009 var ein barometurkanning gjörd í Finnlandi, og nakrir útlendingar vórðu spurdir, hvat tað er, ið munar mest í integrasjónini. Kanningin vísti, at arbeiði, tryggileiki og málførleikar hava størstan týðning fyri at integrera útlendingar<sup>10</sup>.

Útlendingapolitikkurin í Finnlandi verður framdur við:

- at taka ímóti útlenskum arbeiðstakarum og familjum teirra soleiðis, at Finnlandi verður tryggjað skikkaða arbeiðsmegi og at fakliga grundarlagið í landinum verður styrkt,
- at bøta móguleikarnar fyri, at tilflytarar verða væl viðfarnir og á ein ikki-diskriminerandi hátt,
- at skapa eitt pluralistiskt arbeiðsumhvørvi og bøta eftirlitið við arbeiðsumstøðunum hjá útlensku arbeiðsmegini,
- at tryggja, at tilflytarar, serliga kvinnur og børn, verða integreraði, eru við í samfelagnum og hava eitt familjulív,
- serliga at varpa ljós á meginreglurnar um "barnsins besta", og at børn og ung verða tryggjað nøktandi útbúgving og integrasjón,
- sambært ST mannaættindasáttmálanum at verja og fyrbygja, at fólk liva sum flóttafólk og at tey verða flutt,
- sambært ES at halda fast í og fremja reglurnar um altjóða vernd, og at harmonisera finsku reglurnar og at stuðla undir, at nationalu málini verða nádd,
- í andanum í ST flóttafólkasáttmálanum at økja um rættartrygdina hjá teimum, ið biðja um friðskjól, samstundis sum flóttafólkini verður tryggjað effektiva málsviðgerð og virðiliga viðferð,
- tá ið tikið verður móti flóttafólki, at tryggja, at tey framvegis kunnu vera virkin,
- at tilflytarum, sum viðskiftafólk í almennu umsitingini,

verður vístur góður fyrisitingarligur siður, og umsóknir teirra verða viðgjørðar smidliga og uttan drál,

- at minka um órógvíð, sum flytingin til Finnlands hevur á útreisulandið, og
- at minka um forðingarnar fyri, at arbeiðsøkjandi útlendingar finna sær starv.

## Noreg

### Málundirvísing og samfelagslæra:

Rættur og skylda til at vera við í ókeypis undirvísing í norsku og samfelagslæru í upp til 300 tímar er galdandi fyri útlendingar millum 16 og 55 ár, sum hava fingið:

- Uppihaldsloyvi við atlit at ikki-tíðarbundnum loyvi.
- Kollektiva verju, tí viðkomandi hevur verið við í hópflýggjan.

Útlendingar, millum 55 og 67 ár hava eisini rætt til at vera við í undirvísingini, men ikki skyldu til tess.

Tann einstaka kommunan hevur skyldu til at skipa fyri innleiðslutilboðnum.

Ætlan verður gjörd fyri hvønn einstakan, sum er við í norska innleiðslutilboðnum.

Tann, sum undirvísir í norsku og samfelagslæru, skal sum høvuðsreglu hava yrkisligan og námsfrøðiligan førleika.

### Innleiðslutilboð

Útlendingar, ið hava fingið friðskjól, uppihaldsloyvi sum "skiftis" flóttafólk, útlendingar, ið hava søkt um friðskjól, ella kollektivt hava søkt um friðskjól vegna "hópflýggjan", eins og útlendingar, sum eru í familju við omanfyri nevndu, hava allir, um teir eru nýkomnir útlendingar, millum 18 og 55 ár, rætt og skyldu til at vera við í innleiðsluskrá, um teimum tørvar at nema sær onkran grundleggjandi førleika.

10) Årsoversigt over migration 2009 (www.intermin.fi)

Sum nýkomin útlendingur er at rokna tann, ið hevur búð í kommununi í minni enn 2 ár.

Norðurlendskir borgarar og útlendingar, sum EBS fatar um, eru ikki fevndir av kravinum um innleiðsluskrá.

Innleiðsluskráin er ætlað soleiðis, at útlendingurin fær grundleggjandi kunnleika til norska málið, eina grundleggjandi vitan um norska samfelagið eins og at útlendingurin verður fyrireikaður til at fara út í norska vinnulívið.

Innleiðslutilboðið varar fulla tíð í eitt ár. Tó kann tilboðið vara í upp til 2 ár og í serligum førum í heilt upp til 3 ár.

Innleiðsluætlan kann verða smíðað til tann einstaka.

Tá ið ein útlendingur er við í innleiðslutilboðnum hevur viðkomandi rætt til almennan stuðul.

## Skjal 2.

# Alment um flóttafólkaækið í Føroyum

Flóttafólkamál eru torgreind. Neyvt umhugsni má tí verða fyri serstöðu Føroya. Um politiska skipanin vil yvirtaka flóttafólkaækið saman við útlendingarækinum, er neyðugt, at politiska skipanin leggur uppfyri, at ymsar skipanir skulu verða settar í verk, tí flóttafólkaækið er fevnt av ymsum altjóða sáttmálum, sum skulu verða hildnir.

Viðvíkjandi reglunum um friðskjól, líkjast lógirnar í sammetingarlandunum sera nógv, tí øll fullvalda lond eru sambært altjóða lóg bundin at veita flóttafólki friðskjól, um heimlandið hjá flóttafólkinum ikki verjir grundleggjandi mannarættindi ella humaniteru rættindi hansara. Londini hava øll tikið undir við teimum somu altjóða sáttmálunum, sum verja hesi rættindi.

Eftir hesum sáttmálum hava tey undirskrivandi londini skyldu til at viðurkenna tey sum flóttafólk, sum hava verið fyri álvarsligum mannarættindabrotum ella brotum á humaniteru rættindini teirra, og tí eru noydd at flýggja undan ítøkiligum hótta-num móti lívi, heilsu og grundleggjandi mannarættindum, tá ið hesir vandar standast av, at heimlandið ikki verjir mannarættindi ella humaniteru rættindi teirra. Tí verða slíkar umsóknir allastaðni viðgjørðar á einsháttaðan og rættiliga líkan hátt.

Føroyar eru í serstöðu á flóttafólkaækinum, tí Føroyar eru egið lögðømi, men eru ikki eitt fullvalda land.

At Føroyar eru egið lögðømi, merkir m.a., at rættarreglur kunnu galda í Føroyum, hóast tær ikki galda í Danmark, og at serlig mannagongd krevst, um rættarreglur, sum galda í Danmark, eisini skulu galda í Føroyum. Sama er við rættindum, ið fólk fáa við fyrisingarligum avgerðum. Eitt upphaldsloyvi, sum útlendingur fær í Danmark, geldur ikki í Føroyum, og upphaldsloyvi, sum útlendingur fær í Føroyum, geldur ikki í Danmark. Sum greitt frá frammanfyri, so eru tað fullvalda lond, sum eru sáttmálapartar, og tað eru fullvalda lond og einstaklingar, ið eru evni í sáttmálunum, sum geva flóttafólki rættindi. Tí eru tað eisini fullvalda lond, ið geva friðskjól. Tey geva borgara úr fullvalda landi, ið ikki gevur honum ta vernd, ið tað hevur skyldu til at geva øllum borgarum sínum, verndina, ið hann átti at fingið í heimlandinum. Og hetta er uttan mun til, hvussu landið, ið veitir friðskjól, annars er skipað innlendis. Vit kunnu til dømis nevna, at Kalifornia ikki kann geva friðskjól, hóast hesin landspartur hevur egna lögreglu, egið dómsvald,

egið lögðávvald og egna grundlóg, tí í mun til altjóðarætt er Kalifornia ein landslutur í sambandsríkinum USA.

Hvørt tað er møguligt hjá føroyskum myndugleikum at geva flóttafólki friðskjól, er tó bara ein teoretiskur spurningur, um ríkisstjórnin tekur undir við tí. Onnur lond fara við virðing fyri fullveldi og innanríkis sjálvræðinum hjá kongsríkinum Danmark ikki at taka stöðu til spurningin; men vit kunnu við vissu staðfesta, at fortreytin fyri, at Føroyar kunnu metast at hava skyldu til at átaka sær hesa skyldu, er, at kongsríkið Danmark hvørki er at meta sum eindarríki ella sambandsríki, men sum ríkjasamband eftir altjóða lóg. Skuldi tað verið mettt, at stöðan nú er henda – at ríkisfelagsskapurin við øðrum orðum er ríkjasfelagsskapurin – kundi verið natúrligt at Føroyar samstundis eisini tekur undir við nevndu sáttmálum egna vegna.

Er metingin hinvegin, at kongsríkið Danmark er annaðhvørt eitt eindarríki (sum almenna danska fatanin oftast verður søgd at vera) ella okkurt slag av sambandsríki (sum almenna føroyska fatanin oftast verður søgd at vera), er tað alt annað enn sjálvsagt, at Føroyar skulu átaka sær hesa uppgávu ríkisins vegna.

Herafturat eru ítøkilig, verklig viðurskifti, sum vit her stutt skulu nevna, ið benda á, at tað er ivasamt, um tað man vera ráðiligt, at Føroyar átaka sær eina serstöðu í mun til altjóða rætt við at yvirtaka flóttafólkaækið.

Flóttafólk í Føroyum eru sum lundi á jólanátt. Ongin er skrásettur í hagtølunum hjá lögregluni, sum ganga heilt nógv ár aftur í tíðina. Tó hevur okkurt hendinga flóttafólk verið her í farnu øld, síðani Kongsríki Danmarkar í 1962 háveldisstaðfesti ST flóttasáttmálan. Kongsríki Danmarkar hevur ikki tikið móti kvotaflóttafólki við atliti at friðskjól í Føroyum.

Í mun til útlendingar annars eru flóttafólk av fleiri ymiskum orsökum í eini serliga truplari stöðu, tá ið tey koma til landið, og tað ger, at avbjóðingin fyri Føroyar at integrera tey við føroyska samfelagið verður ómetaliga stór.

Tá ið útlendingar annars seta búgv her, er tað annaðhvørt, tí at tey hava fingið arbeiði her, ella tí at tey eru familjuseind við onkran her.

Orsökkin til at tey hava fingið uppihaldsloyvi er sostatt, at longu áðrenn tey eru komin til landið, hava tey samband við føroyska samfelagið. Tey hava samband við einstaklingar ella arbeiðspláss í landinum ella bæði. Tey koma til nakað, og tí er hurðin til eina byrjandi – um enn, sum er, óskipaða og tilvildarliga – integrasjón longu gloppað. Bæði samfelagið og nýkomni útlendingurin kunnu, ið hvussu so er, hugsast at njóta gott av litla samfelagnum, her sum "øll kenna øll", og mong kenna ábyrgd hvør fyri øðrum.

Tann sum verður familjuseindur, kemur til dømis altíð til ein skikkaðan bústað (tað er ein treyt), og arbeiðsgevarin hevur ein sjálvsagdan áhuga í at hjálpa tí, sum fær arbeiðsloyvi, at finna bústað.

Flóttafólkið kemur harafturímóti til landið undan neyð. Hann flýggjar frá ótolandi umstøðum, og kemur ikki til annað enn (vónandi) tryggjeika, og hevur yvirhøvur onki samband við samfelagið frammanundan. Tí fáa vit ikki nakran fyrimun av, at samfelagið er lítið – heldur hinvegin. Eyvitað ber til at hugsa sær føri, har flóttafólk natúrliga fáa samband við okkurt av trúarsamfeløgnum her, og soleiðis finna eina leið til at verða tikin upp í føroyska samfelagið, men hyggja vit eftir, hvaðan flestu flóttafólkinu koma, eru munandi størrri sannlíkindi fyri at átrúnaðarlig viðurskipti oftast kunnu verða enn ein forðing fyri integrasjón.

Vit kunnu siga, at aðrir útlendingar koma altíð til landið, tí tað longu frammanundan er skjalfast, at tey á onkran hátt fara at ríka samfelagið við onkrum. Hin familjuseindi gevur við hjáveru síni einum ella fleiri herbúgvandi eina heila familjueind, meðan tann, sum fær arbeiðsloyvi, ríkar samfelagsbúskapin við arbeiðsmegi og førleikum sínum.

Flóttafólkið kemur harafturímóti til landið, tí at tí tørvar nakað frá samfelagnum. Í fyrstu atløgu er tørvurin so grundleggjandi sum tryggjeiki, matur og klæði, og her eru Føroyar væl fyri at hjálpa; men longu, tá ið um býli ræður, stendur á: ongir almennir leigubústaðir eru, og tí noyðist ein møguligur føroyskur flóttafólkamyndugleiki at finna flóttafólki býli á privata bústaðarmarknaðinum. Tað kann gerast bæði trupult og kostnaðarmikið.

Flestøll flóttafólk hava harafturat tørv á samansettari viðgerð. Tey hava verið fyri sálarløstandi upplivingum – annars verða tey ikki viðurkend sum flóttafólk. Ofta hava tey harafturat verið fyri skipaðari og áhaldandi píning, og endiliga hava tey ofta í tilveruni sum flóttafólk fingið ymiskar sjúkur, ið ikki eru vanligar um okkara leiðir. Teimum tørvar tí viðgerð, oftast psykiatriska og sosialfakliga viðgerð, umframt likamliga heilsuviðgerð (ein partur av kvotuflóttafólkunum skal vera fólk við serliga viðgerðarkrevjandi sjúkum), ið Føroyar í flestu førum ikki fara at megna at veita, tí neyðugu førleikarnir eru ikki í landinum. Harafturat kemur ein stórur, áhaldandi samskiptistrupulleiki: Viðgerðin treytar aloftast, at tey viðgerandi og tey viðgjørdu kunnu samskipta støðugt og neyvt. Aftur hetta er ein ovurhonds trupulleiki, tí ongin skipað tulkatænasta er, og talan kann vera um at tulka til mál, ið kanska ikki eru í landinum frammanundan.

Vit kunnu eitt nú bera saman við barnaverndarmál. Í barnaverndarmálum er heilt vanligt, at barnaverndartænastan hjálpir børnum, ið eitt nú vegna sálarløstandi upplivingar tørvar meira krevjandi viðgerðartilboð á markamótinum millum psykiatriska og sosialfakliga viðgerð, til viðgerðar uttanlands, tí at ikki ber til at skipa nøktandi tilboð í landinum. Tá ið um flóttafólk ræður, ber ikki til at senda tey til viðgerðar í nøkrum øðrum landi – heldur ikki í Danmark – tí hava tey fyrst fingið friðskjól eina staðni, fáa tey ikki uppihaldsloyvi, hvørki longri ella styttri, nakra aðrastaðni.

Tað gongur upp hjá ríku, vælskipanum smátjóðum sum t.d. Danmark at veita nøktandi viðgerðir og tilboð, og hetta verður lutfalsliga nógv ferðir truplari hjá pinkutjóð sum Føroyum. Einasti møguleiki Føroya hava at halda skyldur sínar móttvegis slíkum flóttafólki verður at gera avtalur við viðgerandi serfrøðingar og tulkar um at koma regluliga til Føroya at fremja neyðugu viðgerðirnar. Tað verður kostnaðarmikið.

Eisini hjá fólkaskúlanum fara flóttafólk at vera ein heilt serstök, tilfeingiskrevjandi uppgáva. Meðan tað kanska ber til at liva við, at børn hjá útlendingum annars ikki fáa móðurmálsundirvísing, ber valla til at koma sær undan hesi skyldu, tá ið um flóttafólk ræður. Herumframt verður tørvur á serligum tilboði í sambandi við vanligu undirvísingina. Talan er um børn

sum hava havt sálarløstandi upplivingar og tí eru ávirkað bæði sálarliga og kanska eisini líkamliga – sum er, gongst illa at veita atferðatruplum ella børnum við serligum tørvi annars ta serliga tillagaðu undirvísing, teimum tørvar. Tá ið um útbúgving ræður, stendur eisini illa til, tí feroyska samfelagið dúvar so nógv uppá, at feroyingar taka útbúgvingar í øðrum londum. Hesin møguleikin er ikki til, tá ið um flóttafólk ræður. Hava tey fyrst fingið friðskjól einastaðni, fáa tey ikki upphaldsloyvi, hvørki longri ella styttri, nakra aðrastaðni.

Endiliga er vert at nevna sjálva málsviðgerðina av umsóknum um friðskjól, sum er heilt frágerða tilfeingiskrevjandi: tað kann taka upp í fleiri ár at fáa til vega nøktandi prógv í málunum (flóttafólk hava til dømis javnan als ongi samleikaprógv, og við hvørt virka ongir myndugleikar yvirhøvur í økinum, tey koma úr), og serstakliga stór, samansett og dagförd servitan krevst, til tess at meta um viðurskiftini í málinum, bæði um samleika-tengdar upplýsingar, so sum samleika og aldur, persónligu vandastøðuna hjá flóttafólkunum og um vandastøðuna í heimlandinum.

Havandi í huga, hvussu fáar umsóknir kunnu væntast, fer í roynd og veru valla at bera til at byggja upp egnan feroyskan førleika at viðgera umsóknir og halda førleikan viðlíka. Helst er bæði tryggari og bíligari at útveita flestu lið í fyrireikandi málsviðgerðini til donsku myndugleikarnar, sum annaðhvørt kunnu fáa kostnaðarendurgjald fyri hvørja málsviðgerð sær, ella fáa eitt fast gjald um árið, uttan mun til umsóknir.

Vísandi til, at tað í besta føri er ivasamt, um Føroyar í verandi ríkisfelagsskapsstøðu hevur skyldu ella heimildir til at yvirtaka flóttakið, og at tað í royndum verður so at siga ómøguligt at sita fyri økinum á nøktandi hátt, mælir arbeiðsbólkurin til, at umhugsað verður, hvørt tað er ráðiligt, at økið verður yvirtikið í sambandi við, at útlendingamál annars verða yvirtikin.

Arbeiðsbólkurin metir ikki, at flóttafólkaøkið er so nær tengt at útlendingamálum annars, at tað er sjálvsagt, at flóttafólkaøkið skal verða tikið við, tá ið útlendingamál annars koma undir feroyskt málsræði.

# Skjal 3.

## Útlendingar og uppihald

### Pensjón

Sambært lógtingslóg um almannapensjónir o.a. er rætturin til pensjón treytaður av, at tann, ið fær pensjón

- 1) hevur danskan heimarætt ella er giftur við ella seinast hevur verið giftur við einum persóni við danskum heimarætti,
- 2) hevur fastan bústað í Føroyum ella hevur hýru við skipi skrásett í Føroyum, og
- 3) hevur havt fastan bústað í danska ríkinum í minsta lagi 3 ár frá fylta 15. árinum til fylta 67. árið.

Samsvarandi reglum í sáttmálum við onnur lond, kann landsstýrismaðurin áseta reglur um undantak frá treytunum um danskan heimarætt og um fastan bústað í Føroyum<sup>11</sup>.

Sum útgangsstøði hava útlendingar, ið t.d. eru giftir persóni við danskum heimarætti og sum hava búð í danska ríkinum í minsta lagi 3 ár innan fylta 67. árið rætt til pensjón samsvarandi almannapensjónslógini.

Tó kann landsstýrismaðurin, tá ið heilt serligar umstøður tala fyri tí, gera undantøk frá regluni um danskan heimarætt fyri persónar, sum hava havt fastan bústað í Føroyum í minsta lagi 10 ár millum fylta 15. árið og fylta 67. árið, herav minst 5 ár, beint áðrenn pensjón verður tillutað.

Fyri at verða fevndur av undantakinum um heimarætt skulu í fyrsta lagi heilt serligar umstøður vera galdandi. Sambært upprunaligu viðmerkingunum til almannapensjónslógina verður nevnt sum itøkiligt dømi, persónar við heimarætti í einum landi, sum eingin sáttmáli er gjørdur við, men sum í nærum ein mansaldur hava arbeitt og tænt landinum í samstarvi við persónar úr londum, sum sáttmáli er gjørdur við. Hesi sein-

ast nevndu hava sambært sáttmála rætt til pensjón aftan á 5 ella 10 ára bústaðartíð, teir fyrst nevndu hava ikki henda møguleika. Tí er rímligt at heimila landsstýrismanninum at gera undantøk frá kravinum um danskan heimarætt í tilíkum serligum førum, um viðkomandi ikki hevur innvunnið sær rætt til eina pensjón í viðkomandi landi, ið er eins høg og føroyska pensjónin.

### Pensjónsupphæddin

Rætturin til fulla pensjón til *fólkapensjónistar* er treytaður av føstum bústaði í danska ríkinum í minsta lagi 40 ár. Er treytin fyri fullari pensjón ikki lokin, verður pensjónin ásett eftir lutfallinum millum bústaðartíðina og 40 ár.

Tá ið *serligar umstøður* tala fyri tí, kann landsstýrismaðurin gera undantøk frá regluni um í minsta lagi at hava búð í danska ríkinum í 40 ár fyri at fáa rætt til fulla pensjón. Trivnaðarnevndin mælti til undir viðgerðini av almannapensjónslógini í 1998 at seta hesa heimildina í lógina, men álitid hjá Trivnaðarnevndini sigur einki um, hvussu henda heimildin skal verða nýtt. Helst skal ásetingin veita heimild fyri í serligum førum, at veita føroyingum, ið hava verið uttanlands í mong ár og sum síðan flyta heimaftur, rætt til fulla pensjón.

Heimildin til undantak er bert galdandi fyri fólkapensjónistar og ikki fyri fyritiðarpensjónistar.

Rætturin til fulla pensjón til *fyritiðarpensjónistar* er treytaður av, at bústaðartíðin í danska ríkinum er í minsta lagi 4/5 av árunum frá tí fylta 15. árinum til dagfestingina fyri játtan av pensjón. Er treytin fyri at tilluta fulla pensjón ikki lokin, verður pensjónin ásett eftir lutfallinum millum bústaðartíðina og 4/5 av tíðini frá tí fylta 15. árinum til dagfestingina fyri tillutan av pensjón. Talan er um sokallaða brøkpensjón.

11. Danmark hevur gjørt tvílandasáttmálar við Avstralia, Bosnia-Hersegovina, Kanada, Kile, Ísrael, Kroatia, Makedonia (FYROM), Marokko, Montenegro, Ný Sæland, Pakistan, Serbia, Turkaland og USA.

Harumframt hevur Danmark tikið undir við Nordisk konvention om social sikring, ið fevnir um Danmark, Finnland, Island, Noreg og Svøríki, og

Europæisk konvention om social sikring, ið fevnir um Belgia, Bulgaria, Kypern (grikska partin), Danmark, Estland, Finnland, Frakland, Grikkaland, Niðurlond, Írland, Ísland, Italia, Letland, Likstein, Litava, Luksemborg, Malta, Noreg, Pólland, Portugal, Rumenia, Slovakia, Slovenia, Spania, Bretland, Svøríki, Kekkia, Týskland, Ungarn og Eysturríki. Sveis hevur sínámillum sáttmálar við hesi lond.

Er støðan tann, at útlendingur bara hevur vunnið rættin til brøkpensjón, og tann upphæddin er ov lítil til lívsins uppihald, kann viðkomandi hava rætt til viðbót sambært løgtingslóg um viðbót til ávísar pensjónistar. Hesa viðbót kann ein og hvør pensjónstur, ið er búsitandi í Føroyum, fáa. Treytin fyri at fáa viðbótina er, at stakur pensjónstur ikki hevur hægri ársinntøku umframt pensjónina enn kr. 60.000,-, og at giftur pensjónstur saman við hjúnafelaga ikki hevur hægri ársinntøku umframt pensjónina enn kr. 80.000,-. Til grund fyri at veita viðbótina verður løgd inntøkan, sum liggur til grund fyri pensjónsútrokningini útgjaldingardagin.

Harumframt er møguleiki sambært § 12 í almannapensjónslógini at veita persónliga viðbót til pensjónist, ið hevur serliga trupul kor. Talan kann verða um stuðul at rinda stakútreiðslu ella framhaldandi útreiðslu. Tað er ein treyt fyri at fáa viðbót, at tann útreiðslan, sum søkt verður um, verður mett at vera neyðug og rimiliga grundað. Almennastovan ger í hvørjum einstøkum føri av, um ein fólkapensjónstur ella ein fyritiðarpensjónstur skal fáa persónliga viðbót.

Almennastovan ger tørvsmetingina við støði í eini heildarmeting av støðuni hjá pensjónistinum og møguligum hjúnafelaga, herundir av ognum, inntøkum, útreiðslum og sosialu viðurskiftunum annars. Sum inntøka verður roknað øll inntøka, tó frároknað barnaviðbót, røktarviðbót og hjálparviðbót hjá bæði pensjónistinum og møguligum hjúnafelaga.

## Millumlanda avtalur og sáttmálar

Soleiðis sum føroyska almannapensjónslógin er orðað hava útlendingar, ið ikki hava danskan heimarætt ella sum ikki eru, ella seinast hava verið giftir við einum persóni við donskum heimarætti, ikki rætt til føroyska pensjón. Hetta er uttan mun til, um útlendingurin hevur fingið ikki-tíðarbundið uppihaldsloyvi í Føroyum.

Sum áður nevnt, kann verða vikið frá kravinum um danskan heimarætt, men bert í heilt serligum førum. Rættin til pensjón í Danmark hava persónar við donskum heimarætti ella persónar, ið hava havt fastan bústað í ríkinum í minsta lagi 10 ár millum fylta 15. árið og fylta 67. árið, herav minst 5 ár, beint áðrenn pensjón verður tillutað.

Tó kann landsstýrismaðurin, samsvarandi reglum í sáttmálum við onnur lond, áseta reglur um undantak frá treytunum um danskan heimarætt og fastan bústað í Føroyum ella hýru við skipi, skrásettum í Føroyum.

Føroyar eru fevndar av Nordisk konvention om social sikring, ið fevnir um Danmark, Noreg, Svøríki, Ísland og Finnland. Tað er rættiliga óvist um og í hvønn mun Føroyar eru fevndar av øðrum sáttmálum og avtalum. Í flestu førum eru Føroyar *ikki* fevndar av millumlanda avtalum, ið Danmark hevur gjørt á pensjónsøkinum, og tí er rættuliga ógreitt í hvønn mun útlendingar hava rætt til pensjón úr heimlandinum. Hetta er bæði galdandi fyri útlendingar, ið als ikki hava rætt til føroyska pensjón og fyri útlendingar, ið bara hava rætt til føroyska brøkpensjón.

Sum heild eru pensjónsviðurskiftini hjá útlendingum rættuliga ógreið. Arbeidsbólkurin mælir landsstýrinum til, at hesi rættindi verða nærri lýst og viðgjörd.

## Arbeidsmarknaðareftirløn

Rættin til útgjald sambært løgtingslóg um arbeidsmarknaðareftirlønargrunn (samhaldsfasta) eigur hvør persónur, ið hevur fylt 67 ár, og sum í minst trý ár, meðan hann var millum 15 og 67 ára gamal, tá hevði fastan bústað í Føroyum og var skrásettur í fólkeyvirlitinum í Føroyum.

Upphæddin er 1/40 av fullari arbeidsmarknaðareftirløn fyri hvørt árið, tó í mesta lagi 40 ár, persónurin hevur havt fastan bústað í Føroyum og verið skrásettur í fólkeyvirlitinum í Føroyum, meðan viðkomandi var millum 15 og 67 ára gamal.

## Arbeidskaðatryggingarlógin

Endamálið við arbeidskaðatryggingarlógini er at veita endurgjald til persónar, ið koma til skaða, ella teirra avvarðandi orsakað av óhappi í sambandi við útinnan av arbeiði.

Sambært arbeidskaðatryggingarlógini er tann, sum fyri løn ella óløn tur verður settur í starv hjá føroyskum arbeiðsgevara at arbeiða støðugt ella fyribils á føroyskum landðeki, sjóðki ella loftrúmi yvir nevndu økjum, tryggjaður móti avleiðingunum av arbeidskaða.



## Forsorgarveiting og dagpeningur

Øll, ið ikki kunnu uppihalda sær sjálvum, hava rætt til forsorgarveiting. Hetta er galdandi fyri føroyingar eins væl og útlendingar.

Hjúnafelegar hava uppihaldsskyldu móttvegis hvør øðrum og foreldur hava uppihaldsskyldu móttvegis børnum undir 18 ár. Tað merkir, at lagt verður upp fyri inntøku hjá hjúnafelega, tá ið persónar søkja um forsorgarveiting.

Uppiholdsskyldan móttvegis børnum steðgar, tá ið barnið fer í hjúnalag ella fram til 8 vikur undan, at dóttir skal føða barn.

Dagpeningur verður veittur orsakað av óarbeiðsføri vegna sjúku, skaðatilburð og fráveru fyri føðing og vegna heilsuvanda fyri móður ella barni. Rætturin til dagpening er treytaður av føstum bústaði og fullari skattskyldu í Føroyum. Viðvíkjandi føstum bústaði er tað ein treyt, at viðkomandi er skrásettur í fólkayvirlitinum sum heimahoyrandi / búsitandi í Føroyum.

At útlendingur fær almannaveiting kann hava ávirkan á uppihaldsloyvið hjá viðkomandi. Hetta er serliga galdandi fyri útlendingar við arbeiðsloyvi og fyri útlendingar við fyríbils uppihaldsloyvi.

Hevur persónur tørv á forsorgarveiting, skal Almennastovan hjálpa viðkomandi at koma aftur í arbeiði ella um neyðugt at veita viðkomandi hjálp til at menna ella endumenna arbeiðsførleikan soleiðis, at viðkomandi aftur kann uppihalda sær sjálvum.

Hevur útlendingur við ikki-tíðarbundnum uppihaldsloyvi í Føroyum tørv á at menna ella at endurmenna sín arbeiðsførleika, er frytreytin fyri tilikari tilgongd, at viðkomandi hevur neyðugar málførleikar. Manglandi integrasjón kann tí verða forðandi fyri útlendingin og verða við til at halda viðkomandi føstum í einari sosialari støðu.

At útlendingur verður hildin fastur í einari sosialari støði vegna vantandi málførleikar kann harafturat hava stórar avleiðingar avleiðingar fyri børnini hjá viðkomandi útlendingi. Hetta kann gerast galdandi fyri útlendsku kvinnuna, ið hevur børn og verður fyri hjúnaskilnaði.

## Útlendingur í Føroyum við arbeiðs- og uppihaldsloyvi

Grundarlagið undir arbeiðs- og uppihaldsloyvi er, at útlendingur hevur arbeiði á ávísam góðkendum arbeiðstaði. Hevur útlendingur ikki longur eitt arbeiði, ella fær ikki røkt sítt arbeiði, er grundarlagið undir loyvinum burtur.

Hevur útlendingur verið fyri einari almannahending, hevur viðkomandi rætt til almannaveitingar, meðan t.d. viðgerð av arbeiðsloyvinum fer fram. Hevur útlendingur við arbeiðsloyvi fingið almannahjálp kann viðkomandi missa rættin til at leingja arbeiðsloyvið, missa rættin til ikki-tíðarbundið uppihaldsloyvi umframt, at tað kann ávirka rættin til danskan heimarætt.

Sama er galdandi fyri loyvið hjá samfylgjandi familju til persón við arbeiðsloyvi.

Útlendingar, ið arbeiða í fiskavirkjum, eru fevndir av Fiskavirkisskipanini hjá ALS, men hava annars ikki rætt til útgjald frá ALS, tí útlendingar við arbeiðs- og uppihaldsloyvi verða ikki mettir at vera tøkir á føroyska arbeiðsmarknaðinum. Arbeiðs- og uppihaldsloyvi gevur bara rætt til at arbeiða á ávísam staði. Útlendingur kann bara skifta arbeiðsstað við loyvi frá útlendingamyndugleikunum.

